
ПАГЛЯД НА 1995 ГОД 


(Пераклад часткі артыкулу Арта 
Турэвіча пад заг. «Пэрспэктыва: 1994 
і далейшыя гады» з квартальніка 
Веіапізіап Веуіеху, уо!. 6, Мо. 4, “УУіпі(ег 
1994/95. Англамоўны «Беларускі 
Агляд» рассылаецца шырака па сьве- 
це, у тым ліку па міністэрствах за- 
межных спраў і пасольствах шмат 
якіх дзяржаваў Захаду, у замежныя 
прадстаўніцтвы пры ААН і ўва ўсе 
галоўныя амэрыканскія публікацыі.) 


Беларусь пачала новы год пры ня- 
стрымнай інфляцыі, далейшым абні- 
жэньні жыцьцёвага ўзроўню Ды ў 
суправаджэнньні ўсіх іншых цяжкась- 
цяў. Найбольш праўдападобна, што па- 
лажэньне ня шмат зьменіцца да часу 
парляманцкіх выбараў у травені 1995 
году. Наўсуперак урадавым прадказ- 
ваньням справы далей ідуць ад благога 
да горшага. Прыкладам, урад абяцаў 
зьнізіць інфляцыю пад канец году да 
10 працэнтаў 1 да аднаго працэнту да 
канца 1995 году -- усё гэта, каб за- 
бясьпечыць сабе крэдыты ад Міжна- 
роднага Валютнага Фонду. Аднак, у 
лістападзе Прэзыдэнт Лукашэнка за- 
гадаў падвысіць заработную плату і 
стрымаць лібэралізацыю цэнаў. А ця- 
пер, як падало агенцтва Ройтэра, 
Прэм'ер-міністар Міхаіл Чыгір заявіў 
5 студзеня на прэсканфэрэнцыі, што 
«наша антыкрызісная праграма не 
апраўдалася адносна інфляцыі. У 
студзені інфляцыя дасягне 50 працэн- 
таў». Чыгір таксама сказаў, што цэны і 
заработкі ў студзені падымуцца: пры- 
кладам, мінімальны заработак павя- 
лічыцца з 20 тысячаў беларускіх руб- 
лёў да 30 тысячаў (каля трох амэры- 
канскіх даляраў). Вось табе й маеш! 

Г яшчэ адна рэч. Ня трэба забывацца 
пра зьдзелку, якую Беларусь падпісала 
з Расеяй б студзеня сёлета. Фактычна, 
было падпісана цэлых 8 пагадненьняў. 
Паводле аднаго зь іх, паміж Беларусяй 
1 Расеяй устанаўляецца адна мытная 
прастора. Беларусь будзе атрымліваць 
ад Расеі танную сыравіну і энэрга- 
рэсурсы. Узамен-жа будзе мець на сва- 
ёй тэрыторыі на працягу наступных 
25 год дзьве расейскія ваенныя базы: 
адну пад Баранавічамі, другую пад Вя- 
лейкай. Апрача гэтага, Беларусь 
павінна будзе ўтрымоўваць расейскае 
войска, разьмешчанае на ейнай тэры- 
торыі як частка стратэгічных сілаў 
СНД. Наяўнасьць расейскага войска ў 
Беларусі разам з напорыстай расей- 
скай мяншынёй жыхарства рэспублікі 
будзе абмяжоўваць палітычную свабо- 
ду беларускай дзяржавы 1 выклікаць 
напружаныя дачыненьні з суседзямі. А 
цяпер яшчэ 1 прыезд у Менск міністра 
замежных спраў Расеі, а там - і Прэ- 
зыдэнта Ельцына. 

Беларусь мела-б больш шансаў для 
сябе, калі-б дэмакратычная апазыцыя 


аб'ядналася і выйграла ў надыходзя- 
чых выбарах. Парлямант тады здолеў- 
бы правесьці адкладаныя дасюль рэ- 
формы ды забясьпечыць неабходны 
балянс у падзеле ўлады. 

Калі-ж апазыцыя ня справіцца з гэ- 
тым заданьнем, дык можна меркаваць, 
што ўсё застанецца бязь зьменаў. Бу- 
дзем і надалей слухаць урадавыя 
дэклярацыі і ня бачыць ніякіх дзеянь- 
няў, пры далейшым заняпадзе эканомі- 
кі й культуры ды пры палітычным 
застоі. Пры гэткіх абставінах урад 
будзе далей імкуцца праводзіць інтэ- 
грацыю з Расеяй. Маючы на ўвазе такі 
варыянт падзеяў, цікава будзе сачыць 
далейшыя крокі Расеі ў дачыненьні да 
Беларусі, памятаючы пра падпісанае ў 
сьнежні Расеяй, Злучанымі Штатамі і 
Вялікабрытаніяй запэўненьне неза- 
лежнасьці 1 тэрытарыяльнай цэласьці 
Беларусі. Рэч у тым, што нельга давя- 
раць Расеі ў сьвятле крывавых падзеяў 
у Чачні 1 парушэньня Масквой міжна- 
роднага пагадненьня, якое вымагае па- 
ведамляць іншым дзяржавам аб 
перамяшчэньні вялікіх вайсковых злу- 
чэньняў. 

Наша ацэнка палажэньня, магчыма, 
выглядае пэсымістычнай і нам хацела- 
ся-б, каб мы памыляліся. Мы хочам, 
каб Новы Год стаўся паваротным ма- 
мэнтам для Беларусі - каб краіна вы- 
йшла нарэшце з амярцьвеньня 1 пачала 
энэргічна набываць незалежнасьць, 
разбудоўваць дэмакратыю, праводзіць 
рыначныя рэформы ды набываць ста- 
тус поўнакроўнага члена сусьветнай 
грамадзкасьці. Мы спадзяёмся, што 
нядаўныя новыя кантакты Беларусі з 
Захадам будуць пашырацца ды што 
Захад не падвядзе Беларусі. 


Арт Турэвіч 


НЕГРАМАДЗЯНЕ БЕЛАРУСІ НА 
АДКАЗНЫХ СТАНОВІШЧАХ 


Маскоўскае агенцтва навінаў Інтэр- 
факс падало З сакавіка сёлета пра вы- 
казваньне народнага дэпутата Беларусі 
Уладзіміра Грыбанава аб тым, што ў 
дыпляматычным прадстаўніцтве Бела- 
русі ў Маскве ніводзін з дыпляматаў ня 
мае беларускага грамадзянства. Грыба- 
наў паясьніў, што гэта -- вынік прыня- 
тага ў 1991 годзе заканадаўства. Такім 
станам тлумачыцца 1 тое, сказаў Грыбг- 
наў, што «Расея абыходзіцца зь Белару- 


сяй як з частхай свае тэрыторыі». 


Паводле газэты «Свабода» (85.11.95), 
адзін з ахоўнікаў Прэзыдэнта Лука- 
шэнкі, былы палкоўнік КДБ чачэнец 
Махмуд, які перабраўся ў Беларусь 
пасьля антыельцынскага бунту ў расей- 
скім парляманце, таксама ня мае бела- 


рускага грамадзянства. 


Ргісе 53.00 





ПРЫВІТАНЬНЕ 


Суродзічам на Бацькаўшчыне ад Беларуска-Амэрыканскага Задзіночаньня 
на 77-я ўгодкі абвешчаньня незалежнасьці Беларускае Народнае Рэспублікі 


Паважаныя Суродзічы! 

77 гадоў таму, 25 сакавіка 1918 году, у няспрыяльных умовах нямецкай 
акупацыі Рада БНР абвесьціла Беларусь вольнай дэмакратычнай дзяржа- 
вай. Прынцыпы пабудовы новага ладу былі сфармуляваныя ў трох 
устаўных граматах Рады БНР. Ад таго часу Дзень 25 Сакавіка стаўся 
сымбалем імкненьня беларускага народу да свабоды і незалежнасьці. 
Пад рознымі рэжымамі і акупацыямі беларускія патрыёты штогоду 
адзначалі ідалей адзначаюць гэты дзень як напамін, што ідэал свабоднае 
дэмакратычнае беларускае дзяржавы мусіць быць дасягнуты, як заклік 
да працы над вызваленьнем і адраджэньнем Беларусі. 

77-я ўгодкі абвешчаньня незалежнасьці Беларускае Народнае Рэспублікі 
адбываюцца ў часе, калі перад беларусамі, дзе-б яны ні жылі, стаіць задань- 
не спрыяць сучаснаму працэсу адбудовы беларускае дэмакратычнае дзяр- 
жаўнасьці, эканомікі, нацыянальнае культуры, асабліва мовы. 

Беларусы ў дыяспары намагаюцца спрыяць пашырэньню ў сьвеце 
інфармацыі пра Беларусь, наладжаньню эканамічных і культурных сувязяў З 
краінамі свайго пасяленьня, выхаду рэспублікі на міжнародныя кантакты. 
Разам з тым нас трывожаць факты няўвагі да нацыянальных інтарэсаў Бела- 
рускай дзяржавы збоку некаторых урадаўцаў Рэспублікі Беларусь, у тым ліку 
непаважлівае стаўленьне да беларускае мовы. Мы спадзяёмся, што недалёкі 
той час, калі на Беларусі ўсе ейныя грамадзяне прыйдуць да перакананьня, 
што дзяржаўнае будаўніцтва будзе мець найбольш шанцаў на ўдачу, калі ў 
ягоную аснову будуць пакладзеныя ідэалы, якімі кіраваліся тварцы Акту 25 
Сакавіка -- каб беларуская дзяржаўнасьць будавалася на агранічнай 
лучнасьці з гісторыяй і культурай народу, зь ягоным адвечным імкненьнем 
быць гаспадаром свае зямлі і свае долі. 

Жыве Беларусь! 

Жыве Беларуская Народная Рэспубліка! 


Нью-Ёрк, 20 сакавіка 1995 г. Антон Шукелайць 


Старшыня БАЗА 





БЕЛАРУСКА-АМЭРЫКАНСКАЯ ФУНДАЦЫЯ 
ЗДАРОЎЯ ДЗЯЦЕЙ 


Стараньнямі амэрыканскіх і белару- 
скіх лекароў створана новая дабрачын- 
ная арганізацыя мэдычнай дапамогі 
беларускім дзецям. Арганізацыя завец- 
ца Беларуска-Амэрыканская Фунда- 
цыя Здароўя Дзяцей (БАФЗД). Наша 
інфармацыя пра яе базуецца на лісьце й 
залучніках, атрыманых ад сакратара 
Фундацыі др. Марыі Дэмковіч. Су- 
заснавальнікамі БАФЗД зьяўляюцца: 
(замэрыканскага боку) др. Томас Фолі, 
міжнародна ведамы спэцыяліст ля- 
чэньня захворваньняў шчытавіднай за- 
лозы 1 дырэктар Эндакрыналягічнага 
аддзелу дзіцячага шпіталя пры Пітс- 
бургскім унівэрсытэтце (ў БАФЗД др. 
Фолі займае становішча старшыні ра- 
ды дырэктароў); др. Уорэн Груп 
(скарбнік); Вольга Корбут (ганаровы 
старшыня); др. Марыя Дэмковіч (са- 
кратар). Др. М. Дэмковіч, пэдыятр і 
сямейны лекар на пэнсіі, ведамая сваёй 
самаадданай дзейнасьцю на карысьць 
ахвяраў чарнобыльскай радыяцыі ў 
Беларусі. 

Зь беларускага боку сузансавальні- 
камі БАФЗД стлаліся былы міністар 
здароўя др. В. Казакоў і др. Аляксей 
Кубарка, дырэктар менскага Мэды- 
цынскага інстытуту. 

Др. Фолі вельмі шмат зрабіў для 
беларускіх дзяцей па лініі Праграмы 
Партнэрства паміж пітсбургскім дзі- 


цячым шпіталём і менскімі мэдычнымі 
ўстановамі (абмен спэцыялістамі, лек- 
тарамі, кансультацыямі). 


Дзякуючы ягоным намаганьням, на 
гэтую мэту было атрымана з амэры- 
канскіх дзяржаўных фондаў 280.000 
даляраў. За год, аднак, Праграма Парт- 
нэрства скончыцца. БАФЗД спадзяец- 
ца працягваць далей гэтую працу і 
разьлічвае на фінансавую дапамогу 
грамадзтва, у тым ліку беларуска-амэ- 
рыканскіх 1 беларуска-канадзкіх арга- 
нізацыяў. Кіраўніцтва БАФЗД заклі- 
кае ўсіх людзей добрае волі дапамагчы 
ахвяраваньнямі ў гэтай пільна патрэб- 
най справе лячэньня беларускіх дзя- 
цей. Пасылайце вашы ахвяраваньні на 
адрас: Веіапі5з-Атегісап СВіІд Неа! 
Еопп4айбоп, Р.О. Вох 71094, РійзБигей, 
РА 15213. 


Калі-б хто-небудзь зажадаў пагута- 
рыць з др. Томасам Фолі, яму можна 
свабодна тэлэфанаваць на нумар (412) 
963-9640 або слаць факс на (412) 692- 
5834. Калі-б вы хацелі пагутарыць з 
др. Марыяй Дэмковіч, тэлефануйце ёй 
на (301) 774-9458. 


Кіраўніцтва БАФЗД з амэрыканска- 
га боку мае таксама намер прасіць 
дапамогі ў сэнатараў і кангрэсмэнаў. 
Пажадайма яму ў гэтай дабрароднай 
справе як найбольшых удачаў. 


БЕЛАРУС Лё 422 Сакавік 1995 г. 


ВІЕГАВО5 
Веіагизап Меузрарег іп е Егее УУогіа 
РоуЫізпеа топіпіу бу 
ВЕГАВОЗАМ АМЕВІСАМ АЗЭОСІАТІОК, ІМС. 
Эирбзсгіріоп 5 30 уеагіу 


«БЕЛАРУС» -- Газэта Беларусаў у Вольным Сьвеце. 


Выходцізь месячна 


Рэдагуе Калегія 


Выдае: Беларуска-Амэрыканскае Задзіночаньне. 
Падпіска зь перасылкаю ЗО дал. за год. 
Артыкулы, падпісаныя прозьвішчам або ініцыяламі аўтара, могуць 
зьмяшчаць пагляды, зь якімі Рэдакцыя не згаджаецца. 


ЦАРКВА, КАСЬЦЁЛ І ПАЛІТЫКА 


(У адказ на артыкул Ул. Брылеўскага «Яшчэ пра польскую экспансію 
на Беларусі») 


Як вядома, беларускі народ заўсёды 
вызначаўся вялікай рэлігійнай тале- 
рантнасьцю. У нас ужываліся побач, 
без канфліктаў паміж сабою, католікі 
з праваслаўнымі, гэбраямі, мусульма- 
намі (беларускімі татарамі), тут воль- 
на сябе адчувалі пратэстанты, кальві- 
ністы 1 іншыя плыні хрысьціянскай 
рэлігіі. 

Як вядома, Сымон Будны, які ў 
Нясьвіжы друкаваў рэлігійныя творы 
на тагачаснай беларускай мове, быў 
кальвіністам і пісаў на беларускай, 
зразумелай народу мове, каб пашы- 
раць уплыў свае веры ў той час, калі на 
захадзе Эўропы панавала рэлігійная 
нецярпімасьць і тых-жа кальвіністаў 
фізычна зьнішчалі. 

Талерантнасьць народу захавалася і 
да сёньняшняга дня, бо, як кажуць, ча- 
лавек сабе не выбірае бацькоў, радзіму 
і рэлігію. Бацькі нараджаюць там, дзе 
жывуць самі -- гэта і ёсьць наша 
Радзіма, і бацькі хрысьцяць Ці то ў 
царкве, ці то ў касьцёле, 1 такія самыя 
беларусы нарадзіліся ў Гародзеі, дзе 
народ праваслаўны, як 1 ў У жанцы, по- 
бач з Гародзеем, дзе нарадзіліся 1 жы- 
вуць католікі. І ня трэба паміж намі 
ўзбуджаць варожасьць! А калі ўжо 
пісаць што на рэлігійныя тэмы, то 
пісаць аб'ектыўна, паказваючы неда- 
хопы ці недапрацоўкі як з адной, так 1 з 
другой стараны. 

А то я чытаю ў «Беларусе» (Лё 419, 
сьнежань 1994 г.) артыкул Уладзімера 
Брылеўскага «Яшчэ пра польскую 
экспансію на Беларусі» 1 пачынаю ду- 
маць, што я, жывучы на Нясьвіжчыне, 


“глухі ці сьляпы! Бо не па-польску-ж 


выступае наш прэзыдэнт! Не на поль- 
ска-беларускай «трасянцы» гаварыў 
Дземянцей, былы старшыня Вяр- 
хоўнага Савету Беларусі, і не на той- 
жа трасянцы гаворыць мой народ, ЯКІ 
забыўся ўжо, што па-беларуску салод- 
кае рэчыва называецца «цукрам», а не 
«сахарам», а «фарба» не называецца 
«краскай». Бо ён дзесяцігодзьдзямі 
чытаў шыльду «Городейский сахар- 
ный завод», а на аўтобусах надпіс «Не- 
свиж-Городея через сахарный завод». 
І вось цяпер гародзейскі беларус кажа: 
«пайду на сахарны, кажуць там у 
магазіне абоі ёсьць». І не памятае той 
беларус, які мо ў 1940 годзе вывучаў 
беларускую мову ў школе, што не ў 
«магазін» ён павінен ісьці, а ў «краму» 
і не па «абоі», а па «шпалеры». Вось 
якая русыфікацыя адбылася ў нас, на 
Заходняй Беларусі за 55 гадоў пана- 
ваньня бальшавікоў. Так што больш 
трэба крычаць аб русыфікацыі, а не аб 
палянізацыі, сп. Брылеўскі. 

А калі аб'ектыўна, то трэба пісаць 
ня толькі: «Беларускі ўрад можа не да- 
ваць польскім ксяндзам візаў. А тых, 
якія ўжо прыехалі 1 нахабна займаюц- 
ца палітычна дывэрсійнай дзейнасьцю, 
якая ня мае нічога супольнага з душпа- 
стырска-рэлігійнай працай, можна дэ- 
партаваць назад у, Польшчу». 





Можна падумаць, чытаючы гэта, 
што гэта ксяндзы дабіваюцца дзяр- 
жаўнага двухмоўя, што так званае «бе- 
ларускае войска» гаворыць і чуе зага- 
ды на польскай мове, а не на мове 
ўсходніх суседзяў («Товаришц лейте- 
нант, рядовой Скачко явился»). 

Аб'ектыўна трэба пісаць, што і ў 
касьцёле і ў царкве беларускае мовы 
не пачуеш, адсюль сярод вяскоўцаў і 
распаўсюджваецца «трасянка» замест 
роднай мовы. 

Нездарма-ж немцы ў сваім атласе 
сьцягоў дзяржаваў напісалі, што на 
Беларусі руская ды польская мовы; 
мабыць, яны вывучалі гэта ў цэрквах 
ды касьцёлах. 

Калі пісаць аб'ектыўна, то трэба 
пісаць, што Мітрапаліт Менскі і ўсяе 
Беларусі Філарэт --- масквіч, які можа 
на сьвята сказаць некалькі слоў па-бе- 
ларуску. А ў менскую Духоўную сэмі- 
нарыю, што ў Жыровічах, настаўні- 
камі прысылаюць выпускнікоў Санкт- 
Пецярбургскай духоўнай сэмінарыі, 
якія беларускай мовы ня ведаюць і вы- 
вучаць ня хочуць. А таму 1 беларусы, 
што скончылі гэтую сэмінарыю, лепш 
ведаюць 1 больш ахвотна карыстаюцца 
моваю ўсходняга суседа. 

Вось калі-б сп. Брылеўскі напісаў 


аб'ектыўна, што ксяндзоў нам прысы-': 


лаюць з Польшчы, праваслаўных сьвя- 
тароў з Расіі, таму мы ў сьвятынях ня 
чуем роднага слова, тады 1 выснова зь 
ягонага артыкулу была-б іншай, а 
менавіта, што беларусам патрэбная 
аўтакефальная беларуская царква і 
такі-ж касьцёл. Вось такая выснова 
была-б справядліваю. А аўтакефаль- 
ная беларуская царква мо пасылала-б 
сваіх сьвятароў у духоўную акадэмію, 
якая знаходзіцца ў Грэцыі, а не ў 
Санкт-Пецярбургу, адкуль ідзе русы- 
фікацыя. Бо змагацца трэба ня толькі з 
палянізацыяй, якую мы зараз не адчу- 
ваем, сп. Брылеўскі, але і з русыфіка- 
цыяю, якую мы вельмі адчуваем. Бо на 
беларускай мове правяць богаслужбы 
толькі ў адной царкве ў Менску і 
толькі ў адным касьцёле. 

І ня трэба думаць, што палітычна- 
дывэрсійнай дзейнасьцю займаюцца 
толькі польскія ксяндзы. Гляньце ў га- 
зэце «Свабода» на здымак, як цалуе 
руку Мітрапаліту Філарэту наш былы 
прэм'ер-міністр Кебіч Вячаслаў Фран- 
цавіч, гэта значыць сын Франэка. Ну, а 
Франэк -- не праваслаўнае імя. Тым ня 
менш, народжаны католікам, а пасьля 
камуніст Кебіч езьдзіў разам зь 
мітрапалітам 1 ў Жыровічы, 1 ў По- 
лацк, і ў іншыя мясьціны, дзе аму 
дазвалялі выступаць перад вернікамі 
пасьля мітрапаліта. Бо ад адносін бе- 
ларускага ўраду да Мітрапал'та 
Філарэта, масквіча, вельмі залежаць 
адносіны Расеі да Беларусі. А пан 
Кебіч ня скрываў сваіх мараў: аб'яд- 
наць Беларусь з Расеяй, пазбавіць Бе- 
ларусь незалежнасьці. Вось і садзей- 
нічаў мітрапаліт перадвыбарчай ба- 


Ад рэдакцыі: У 420-м нумары «Белару- 
са» быў зьмешчаны ўрывак з паэмы Ведзь- 
мака Лысагорскага «Лука Мудзішчаў - 
прэзыдэнт», першая часткая якой была 
апублікаваная ў газ. «Свабода» Ле 40 ў 
сьнежні летась. Працяг паэмы, кажуць, 
«Свабода» ўстрымалася друкаваць. Пры- 
чыны няведамыя. Тымчасам горадзенская 
«Пагоня» (М 5, 3-9 лютага 1995) апуб- 
лікавала далейшую частку таго-ж твору, 
якую перадрукоўваем ніжэй. Твор гэты 
мае палітычна інфармацыйны характар. 
Ён -- частка шырокіх спрэчак, што вядуц- 
ца вакол пытаньня дзяржаўнасьці Бела- 
русі і беларуска-расейскіх дачыненьняў. 


Займеў Лука сусьветны клопат, 
Сваю дзяржаву прадае, 
І ёсьць-жа ёсьць на рынку попыт, 
І добры грош купец дае. 
Дае Луцэ чын генэрала 
І губэрнатара дае, 
А каб было ня надта мала 
Бярэ ў намесьнікі свае. 
Лука ад шчасьця ледзь ня млее, 
САднецярпеньня траціць сон, 
І цэглу ўжо для маўзалея 
Паціху прыкупляе ён. 
Даўно назваў ён «чэпухою» 
І незалежнасьць і народ 
І цягне зь Сілаю усёю 
Нас у расейскі агарод. 
Ды сіла ёсьць на Беларусі, 
Якой Мудзішчаву ня зьмяць, 
Лука ня можа Фронт прымусіць 
НІ пакарыцца, ні маўчаць. 
Даводзіць праўду Фронт народу, 
Сьвятлее люд ад праўды той 
І наш Лука з тае нагоды 
На БНФ ідзе вайной. 
Са злосьці ён ажно шалее, 
Крычыць, і енчыць, і вішчыць 
Ён нас далучыць да Расеі 
Каб БНФу насаліць. 
Ён нас направіць на чачэнцаў 
Расеі братняй памагаць, 
Бо штось Расеі не ўдаецца 
Чачэнскіх «Злыдняў» зваяваць. 
Яны-ж бо «Злыдні» бач якія, 
Расейцаў спраўна б'юць і б'юць 
І так набілі, што ўжо тыя 
Полк за палком туды вязуць. 
Там горы ўсьцяж, куды ні глянеш, 
Нібыта вежы на Крамлі, 
Ў Крамлі-ж на Ціхім акіяне 
Шукаць падмогу пачалі. 
Назад вязуць калек, забітых, 
Ды тым Мудзішчава ня ўзяць, 
Лука калісь быў зампалітам, 
Яго вучылі ваяваць. 





рацьбе Кебіча. Ці не палітыка гэта?. 


Ну, а як кіраваў Кебіч нашай роднай 
краінай, мабыць сп. Брылеўскаму вя- 
дома. Хаця і тут трэба быць 
аб'ектыўным -- пры ім рускія шаві- 
ністы тыпу «Славянскага сабора» так 


“не выступалі супраць усяго беларуска- 


га, як цяпер. Пры сучасным прэзыдэн- 
це першы зьезд беларусаў сьвету не 


адбыўся-б. І аб гэтым трэба сказаць 


аб'ектыўна, прама. 

Так што ўрад у нас ня зусім бела- 
рускі, рсдную мову не паважае; войска 
зусім ае беларускае 1 не карыстаецца 
беларускай мовай 1 за тры гады неза- 
лежнасьці не перайшло на беларускую» 
атру ібутыку: як насіла чырвоныя зоркі 
на шагсках, так і “осіць. Мабыць няма 
тавопу, як:і-б накляпаў значкоў з Пагэ- 
аяю. Ме, увесь кіруючы сас”аў мікіс- 
тэрства абгэоны -- пускі, а рускія 
лічаць, што гэрб Гагоня мае ает'"” у- 
скую накіраванасьць. Вос.» 1 пр Зы'.Энт 
завагаўся 1 сп. Грыб: а мо гэтую анты- 
рускую сымболіку замяніць? А сп. 
Брылеўскі ў той час піша аб паляні- 
зацыі. А летувізацыя нам не пагражае? 

Аляксандар Баханчык, 
Нясьвіжчына 


З ЧАРНАВЫХ НАКІДАЎ ВЕДЗЬМАКА ЛЫСАГОРСКАГА 


Газэту «Правда» перад «боем» 
Заўжды жаўнерам ён чытаў, 
Хай зараз дзякуюць за тое, - 
Саюз тады не ваяваў. 

А то павёў-бы зьвяз ў атаку, 

Бо больш яму ніхто-б ня даў, 

Ды шчэ-б забілі небараку, 

То пра каго-ж бы я пісаў. 

А зараз, бачыш, іншым ладам 
Цячэ жыцьцёвая рака, 

Лука камандуе парадам, 
Кіруе войскам наш Лука. 

Здымае спраўна генэралаў, 

А сам па чыну ён-- маёр, 

Па ведах цягне на капрала, 

Па звычках -- ротны жывадзёр. 
Таму скажу Вам без сакрэту, У 
Калі мы ўлезем у вайну, 

То нам прышлюць з-за бела-сьвету 
Труну сюды і не адну. 





СПАД ПАПУЛЯРНАСЬЦІ 
ПРЭЗЫДЭНТА ЛУКАШЭНКІ. 


«Апытаньні паказваюць, што дзей- 
насьць Прэзыдэнта ў людзей апты- 
мізму на будучыню не даде. Узровень 
падтрымкі Прэзыдэнта за апошнія тры 
месяцы зьнізіўся з 51 працэнта да 33 


працэнтаў». («Народная газета», 
6.1.95) 
МЭТА ПАДПІСАНЫХ 


З РАСЕЯЙ ПАГАДНЕНЬНЯЎ 


«Прыкметы дзяржаўнай здрады» ды 
«змову расейскай і беларускай 
мафіёзнай бюракратыі» бачаць нека- 
торыя дэпутаты разам зь Ценявым 
(грамадзкім) Кабінэтам Міністраў 
Апазыцыі БНФ у пагадненьнях, якія 
падпісаў б студзеня сёлета Прэм'ер- 
міністар Беларусі М. Чыгір у Маскве. 

У заяве дэпутатаў Апазыцыі і Ценя- 
вога Кабінэту даецца пагадненьням 
гэткая асноўная характарыстыка: 

«Расейская кіруючая бюракратыя, 
якая валодае цяпер ужо ня толькі 
ўладай, дзяржавай, але 1 прыватнай 
уласнасьцю на маёмасьць дзяржавы, 
дамагаецца для сябе гарантаванага 
бяспошліннага транзыту ўсіх відаў та- 
вараў і энэргарэсурсаў празь Беларусь; 
ліквідацыі беларускага экспарту ў 
трэпія краіны, бясплатнай прысут: 
насьці расейскіх ваенных баз і экалу- 
гічна шкодных ваенных аб'ектаў на 
тэрыторыі Беларусі, ліквідацыі межаў 
паміж Беларусьсю і Расеяй і сумеснага. 
распараджэньня (аховы) беларускіх 
межаў з трэцімі краінамі, свабоднага, 
нічым неабмежаванага перамяшчэньня 
расейскай рабочай сілы на тэрыторыі 
Беларусі, пераходу ключавых пазы- 
цыяў эканомікі (заводаў, прамысло- 
вых галін, інфраструктуры) ва ўлас- 
насьць расейскіх канцэрнаў і 
фінансава-прамысловых груп з магчы- 
масьцю наступнага закладу і перапра- 
дажы яе заходнім банкам». 

(«Пагоня», Горадня, нр. б, 10-16 
лютага 1995) 


ЗЬЕЗД БНФ -- 8 КРАСАВІКА 


Як падала «Народная газета» 
(14.П.95), чарговы зьезд Беларускага 
Народнага Фронту, а таксама партыі 
БНФ, адбудзецца 8 красавіка сёлета. 
На ім плянуецца зацьверджаньне пе- 
радвыбарнай плятформы. 





На канфэрэнцыі канадзкіх славістаў 
(Манрэаль, 3-4.УІ.95) будзе беларуса- 
ведная сэсія, прысьвечаная творчасьці 
Василя Быкава. Кіраўнік сэсіі: праф. 
Зіна Гімпелевіч. 


Уладзімір Дзехцярук 
ЖЫВЕ БЕЛАРУСЬ! 


Зноў нам кажуць, што мы -- не народ, 

Зноў нам хлусяць бяз каплі 
сумленьня 

І спрабуюць на наш агарод 

Панакідваць чужога каменьня! 


Зноў з усходу «старэйшы браток» 
Адпускаць нас з абдымкаў ня хоча, 
А на захадзе чыйсьці раток 

Пра «усходнія крэсы» шапоча. 


Зноў урад наш плюе на людзей, 

На жыцьцё іх, на харч і здароўе, 
Зноў нам раіць якісь «дабрадзей»: 
«Пераходзьце хутчэй на двухмоўе!» 


І паўзе па зямлі, як чума, 

З вуснаў тых, хто «жадае нам волі»: 
«Беларусі-ж ніякай ... няма! 

Ня было яе нават ніколі!» 


І зрываецца хтосьці на крык: 
«Мы прышлем табе сенца і пойла, 
Але... згадвай пра пугу, мужык, 
Іня рвіся з уласнага стойла!» 


...Нам памкненьняў такіх ня 
зьлічыць, 

Бо заўсёды іх глупства злучала, 

Але родная мова гучыць 

Нават там, дзе раней ня гучала! 


Дык няхай пашырае уплыў, 
Хай парве ненавісныя путы, 
Каб народ беларускі ажыў 

І ня піў іншаземнай атруты! 


Хай наш вораг свой голас сарве, 
Хай ахрыпне ягонае горла -- 
Беларусь ажывае... Жыве! 

Іня верце, яна не памёрла! 


“Эстонія, 1995 


“МАЦІ, 5ТВЕЕТ ЗОСАМАІ. ПРА 
РАСЕЙСКУЮ ІМПЭРЫЮ 


У грунтоўным артыкуле з Масквы 
карэспандэнтка гэтай уплывовай газэ- 
ты, Клёдыя Розэтт, піша, што пара- 
“лельна з наступам на Чачню ельцын- 
ская Расея ўзялася адбудоўваць тое, 
што расейскія нацыяналісты завуць 
«Вялікай Расеяй» ---.старую імпэрыю, 
пакідаючы збоку тры балцкія рэспуб- 
лікі. Карэспандэнтка піша і пра Ельцы- 
наў візыт у Беларусь, дзе расейскі прэ- 
зыдэнт заявіў, што «няма альтэрнаты- 
вы ўзмацненьню сувязяў паміж Расеяй 
гі Беларусьсю». Адбываецца таксама 
русыфікацыя СНД, піша газэта, адзна- 
чаючы, што дзейнасьць дзяржаваў 
Садружнасьці адбываецца найбольш 
не ў намінальнай «сталіцы» СНД Мен- 
ску, а ў Маскве. 


БЕЛАРУСІКА Ў ПАТСДАМСКІМ 
УНІВЭРСЫТЭЦЕ 


Летась у Патсдамскім Унівэрсытэце 
было заснавана Таварыства Белару- 
скай Культуры з мэтай паглыбленьня 
беларусаведнае дзейнасьці і папуляры- 
зацыі беларускай культуры. Вядучую 
ролю ў дзейнасьці Таварыства выкон- 
вае др. Ніна Брэдэрлё, удзельніца ле- 
ташняе міжнароднае канфэрэнцыі ў 
Беларусі, дзе яна прадэманстравала 
сярод іншага, сваё выдатнае валодань- 
не беларускай мовай. Сябры Тавары- 
ства гатовыя да супрацоўніцтва з 
зацікаўленымі асобамі на ніве белару- 
саведы. Пісаць і пасылаць сьвежыя 
публікацыі трэба на адрас: Гт. Міпа 
Вгеаегоуў. “Уеіз55піззізсре КШшгеезе- 


зсрай, Опіуегсі(аеі Ро(здат, Іпзйші Ёаетг. 


ЗІауізйК, РозЧасв 60 15 53, 14415 
Робат. 


ЮБІЛЕЙ ГОРАДЗЕНСКАЙ 
«ПАГОНІ» 


У студзені сёлета тыднёвая газэта 
«Пагоня» адзначыла выхад свайго со- 
тага нумару. Два гады таму «Пагоня» 
пачала выходзіць як «Рэгіянальны 
агляд: Горадня - Вільня - Беласток». 
З другой палавіны леташняга году яна 
ўжо -- «Заходнебеларуская грамадз- 
ка-палітычная газета». Разам са сваёй 
менскай сястрой «Свабодай» гэта адна 
з найлепшых крыніцаў інфармацыі і 
ацэнак таго, што дзеецца ў Беларусі. 
Газэта стаіць на варце беларускае 
дзяржаўнасьці, добра рэдагуецца і хо- 
раша аформлена графічна. Ейны рэ- 
дактар Мікола Маркевіч напісаў у 
юбілейным сотым нумары: 

«Сто тыдняў... Мы многае перажылі 
разам з Вамі за гэты час. Пасталелі, 
вырасьлі... Больш чым у 10 разоў 
павялічыўся за гэты тэрмін наклад га- 
зэты! Па выніках падпісной кампаніі 
мы падвоілі лік сваіх падпісчыкаў. 
Агульны лік сталых сяброў “Пагоні” 
складае цяпер амаль 1600 чалавек. 100 
тыдняў назад ня было ніводнага, як ня 
было і самой “Пагоні”.» 

Газэта «Беларус» далучаецца да 
ўсіх, хто віншаваў «Пагоню» зь ейным 
юбілеем, жадае рэдакцыі далейшага 
росту і ўсякае памыснасьці ў працы на 
ніве свабоднага беларускага слова ды 
заклікае ўсіх сваіх чытачоў усяляк 
падтрымваць горадзенскую трыбуну 
вольнае беларускае думкі. 

Адрас газэты: «Пагоня», 230023 Го- 
радня, вул. Дамініканская, 1. Тэл.: 45- 
29-96, 45-41-83. 


РОСТ РЭЛІГІЙНЫХ 
АРГАНІЗАЦЫЯЎ У МЕНСКУ 


«Калі ў 1990 годзе ў Менску 
дзейнічала ўсяго 11 рэлігійных аб- 
шчын шасьці канфэсіяў, працавалі 
дзьве праваслаўныя царквы, адзін 
каталіцкі касьцёл, сынагога 1 тры малі- 
тоўныя дамы, дык сёньня ў нашым гГо- 
радзе 72 рэлігійныя арганізацыі 25 
канфэсіяў, зарэгістравана дадаткова 
40 абшчынаў. Шырока распаўсюдзі- 
ліся дзіцячыя нядзельныя школы, кур- 
сы і лекторыі вывучэньня Бібліі, хры- 
сьціянскія фэстывалі 1 сьвяты. Цераз 
рэлігійныя арганізацыі з-за мяжы ідзе 
вялікі паток дабрачыннай і гумані- 
тарнай дапамогі». 

(З інтэрв'ю з А. Герасіменкам, 
старшынём менскае гарадзкое рады. 
«Народная газета», 8.П.95) 


31-Я ПАЛІТЫЧНАЯ ПАРТЫЯ 
-- ГРАМАДЗЯНСКАЯ 


У сьнежні летась у Беларусі 
аформілася арганізацыйна яшчэ адна 


партыя -- Грамадзянская, зарэгістра- 


ваная як 31-я грамадзка-палітычная 
арганізацыя рэспублікі.  Сустар- 
шынямі партыі сталіся бізнэсмэн 
Васіль Шлындзікаў, рэктар Бабруй- 
скага недзяржаўнага інстытуту кіра- 
ваньня Мікалай Бабрыцкі і ведамы 
драматург Аляксей Дудараў. У заяве 
аргкамітэту Грамадзянскай партыі ся- 
род прынцыпаў пералічаюцца 1 гэткія: 

«Мы - за Беларусь як раўнапраў- 
нага партнэра у сусьветным грамадз- 
тве, за захаваньне нэўтралітэту і 
няўдзелу ў ваенных канфліктах. ... 

«...Нас аб'ядноўваюць не пахо- 
джаньне і этнічнае сваяцтва, а агуль- 
ная гісторыя нашае зямлі, агульныя 
праблемы выжываньня 1 будаўніцтва 
дзяржавы, якая бароніць правы і ўлас- 
насьць кожнага. 


МАМЭНТЫ З ЖЫЦЬЦЯ МІКОЛЫ РАВЕНСКАГА. 


Аб кампазытары Міколу Равенскім 
у беларускім эмігранцкім друку 
напісана нямала: пачынаючы ад «Бела- 
рускага Работніка» (Бэрлін, 1943-44), 
аб ім друкаваліся матар'ялы ў газэтах 








Студэнцкі хор М. Равенскага выс- 
тупае ў гор. Малін у Бэльгіі. 1952 г. 


а 


цель Міколы Равенскага, удала назваў 
кампазытара Лірнікам Краіны Вет- 
лай, -- бо калі пачне вывучацца жыць- 
цёвы й творчы шлях Міколы Равенска- 
га, выдрукаваныя матар'ялы будуць 
добрым дапаможнікам. З думкай да- 
даць крыху дэталяў аб жыцьці Міколы 
Равенскага на розных этапах эмігранц- 
кага шляху напісаныя й гэтыя нататкі. 

Я пазнаёміўся з кампазытарам 
Равенскім увосень 1945 году ў горадзе 
Рэгенсбургу. Прыпамінаю, як у Бела- 
рускі Камітэт на Маршаль Штрассэ, 
дзе ў той час знайшлі прытулак, ці мо 
правільней -- месца для пераначавань- 
ня колькі дзесяткоў юнакоў і юначак, 
прыйшоў, як мне тады здалося, нема- 
лады ўжо чалавек, прадставіўся, што 
ён -- Мікола Равенскі 1 што ў яго паў- 
сталі нейкія адміністрацыйныя прабле- 
мы ды яму быў патрэбны нехта, хто-б 
гаварыў ці па-нямецку, ці па-ангель- 
ску. Паколькі прозьвішча Равенскага 
было мне знаёмае зь сямейных гута- 
рак, я адразу прапанаваў яму сваю да- 
памогу. Па дарозе ў адпаведнае бюро 
мы разгаварыліся і я яму расказаў, 
што аб ім часта гаварыла мая маці, бо 
яна ў дваццатых годах у Менску сыія- 
вала ў хоры У. Тэраўскага, а хор 
Міколы Равенскага быў як-бы канку- 
рэнтам хору Тэраўскага, дык харысты 


Хор М. Равенскага ў Парыжы зь беларусамі-парыжанамі ў 1952 годзе. Ста- 
яць у першым радзе: пасярэдзіне (з капялюшом у руках) Старшыня Рады БНР 
Мікола Абрамчык, налева ад яго сп-ня Ніна Абрамчык, жонка, і кампазытар 
М. Равенскі. Крайні справа (у чорным) -- а. Леў Гарошка. Другі зьлева (у плаш- 


чы) -- паэт Алесь Змагар (Яцэвіч). 


«Бацькаўшчына», «Беларускае Сло- 
ва», «Беларус» ды часапісах: «Напе- 
рад!», «Беларускі Сьвет», «Запісы 
БІНІМу», «Беларуская Моладзь» і 
іншых. Апошнім часам пра Міколу Ра- 
венскага пісалі часьцей былыя студэн- 
ты зь Лювэну. Зора Кіпель падзялі- 
лася ўспамінамі аб тым, калі ўпяршы- 
ню была прасьпяваная малітва «Ма- 
гутны Божа»; Янка Запруднік і Янка 
Жучка адказалі на беспадстаўныя й 
абразьлівыя ў адрас студэнтаў-лювэн- 
цаў закіды аб неадпаведным тракта- 
ваньні кампазытара Равенскага ў Лю- 
вэне. Успамінамі аб Равенскім падзя- 
ліўся Ўладзімер Бакуновіч. 

Шчыра кажучы, добра, што друку- 
юцца матар'ялы аб гэтым выдатным 
беларускім лірніку --- прафэсар Антон 
Адамовіч, даўгагадовы блізкі прыя- 





«Мы -- за адраджэньне і развіцьцё 
беларускай культуры, шанаваньне гіс- 
торыі Беларусі... Мы -- супраць лю- 
бой дыскрымінацыі 1 прымусу ў 
моўнай сфэры. Грамадзяне павінны 
мець права выбіраць мову ўзгадавань- 
ня і навучаньня сваіх дзяцей. Веданьне 
беларускае мовы для дзяржаўных 
службоўцаў абавязкавае, яна абавязка- 
вая і для вывучэньня ўва ўсіх школах 
рэспублікі». («Нар. газ.», 13.ХИП.94) 


добра ведалі ўсякія дробязі ды 
закулісныя справы. З нашае гутаркі 
таксама высьветлілася, што Равенскі 
сустракаўся ў тыя часы 1 з маім баць- 
кам у школьнай сыстэме гораду. 
Выявілася гэтаксама, што мы мелі і 
шмат агульных знаёмых. 

Зь пяцідзесяцігадовае рэтраспэкты- 
вы скажу маладзейшым, што ў тыя 
эмігранцкія часы гэткая зямляцкая су- 
польнасьць адразу моцна збліжала 
людзей, землякі туліліся, верылі й 
дапамагалі адзін аднаму, а ўзроставыя 
«дэталі» ня мелі ніякага значэньня. І 
вось з таго часу, калі заходзіла якая 
небудзь патрэба, сп. Равенскі часта 
зварачаўся да мяне. Дарэчы, мы, тады 
зусім маладыя, інакш і не называлі 
кампазытара як «спадар Равенскі», а 
ён усіх маладзейшых называў «золат- 
цам» (харысты сп. Равенскага добра 
памятаюць ягона выраз: «Золатца, зо- 
латца, ды куды-ж Вы цягнеце?»). 

Калі-ж напрыканцы 1945 году быў 
арганізаваны беларускі лягер у селі- 
шчы Ганггофэр Зідлюнг, апеку над 
Міколам Равенскім мела сям'я Дашке- 
вічаў, зь якое Юрка, Каця й Лена Даш- 
кевічы дапамагалі бадай найболей, а 
сп. Равенскі гэтую апеку вельмі цаніў 1 
падкрасьляў. 

(Працяг на 6-й ст.) 

ч 6661 яе) сср Ж ЭАаЎіЧЧ 


БЕЛАРУС Лё 422 Сакавік 1995 г. 


ГАЛАСЫ ПАЭТАЎ НА СЁНЬНЯШНІ ДЗЕНЬ 


Ад Рэдакцыі: Мы зьвярнуліся да 
беларускіх паэтаў, што жывуць у 
Нью-Ёрку і навакольлі, з просьбай 
даць нам для сакавіковага нумару га- 
зэты па два вершы з новых ці ўжо 
апублікаваных, у якіх адлюстроўваў- 
ся-б найбольш адпаведна настрой 
аўтараў у сучасны мамэнт. Зьмяшча- 
ем атрыманае або названае са 
зборнікаў і адначасна выказваем 
аўтарам вершаў шчырую падзяку за 
супрацоўніцтва. 


Натальля Арсеньнева 
ГОДЗЕ! 


Ціха клёны лісьцё наземяць, 
перажыўшы сваё 
на сьвеце... 
Ці-ж, як мы тут, журбой асеньняй 
будуць песьціцца й нашы дзеці? 
Дзіўна-ж сум нам уеўся ў косьці, 
неяк самі хінуцца сьпіны, 
хай бадзёрымся часам: «досыць»! 
Пятушымся: «Нас не запыняць!» 
А паціху -- і той закіне, 
ну, ігэты ў радкі уцісьне: 
«Край наш ніцы, дзяды, дзяды мы, 
не дае лёс нам шчасьця высьніць! 
Век нам муляе карак зрэб”е, 
мы ў лапцёх пагнаілі ногі, 
на застольлях у нас - 
бясхлеб'е, 
пазьбівала бяда нарогі...» 
Годзе! 
Годзе нарэшце, 
годзе 
чарвякамі зьвівацца, поўзаць! 
Хоць нас доля й дагэтуль зводзіць, 
хоць ісьці нам парой і коўзка, -- 
насьмяёмся яшчэ і зь ліха! 
Досыць падаць прад кажным 
ніцма! 
Лепш на момант 
агнём успыхнуць, 
чымся літасьцяй век давіцца! 
Што далі нам калі чужыя? 
Ці калі, хто -- наш плач усьцішыў? 
Дось! 
Напружым пастронкі жылаў, 
самі злыбяды нашы скрышым! 
Ціха клёны лісьцё наземяць, 
Перажыўшы сваё на сьвеце. 
Не, 
ня будуць журбой асеньняй 
так, як мы тут, смуціцца дзеці! 
1942 


Заўвага: За верш гэты немцы ледзь не 
арыштавалі паэтку. Выратавала яе ад 
арышту Юльляна Дубейкаўская, пераклад- 
чыца, якая ўгаварыла немцам, што пад 
«чужынцамі» трэба разумець бальшавікоў. 


ПЕСЬНЯ КАЛІНОЎЦАЎ 


Палыном і быльлём парасьлі нашы 
нівы, 

як ні б'ёмся, ні гнёмся над імі у крук, 

плён адвеку чужынцы зьбіраюць, ня 
дзіва, 

што канае народ твой і ты, 

Беларусь! 

Але годзе! 

Мы ўстанем! 

Ціхім раньнем, на ўсходзе, 

ссыплем, згорнем у шапкі залатую 
зару 

і ў сталёвым ад кос і ад песьняў 
паходзе 

возьмем волю сабе і табе, 

Беларусь! 

Каліноўскі нас кліча і агніста й 
зацята, 

на замаганьне за сьвята для 

"мазолістых рук, 
за зямлю для аратых, 


і за сонца у хатах, 
за увесь твой народ, за цябе, 
Беларусь! 
Дык ударма, як гром, дык лінем 
навальніцай, 
дык праб'емся-ж крыніцай 
спад зямлі угару, 
каб мядзянай пшаніцай мог зігцець- 
каласіцца 
наш загон, і бязьмежжы твае -- 
Беларусь! 
Гэй, сьмялей, гэй, далей, 
не лякаймася сьмерці! 
Нашы целы і славу сыны падбяруць, 
Хоць і зложым на пожнях гарачыя 


сэрцы, 
але ты будзеш жыць і расьці, 

Беларусь! 
Менск, 1942 


(Зб. «Між берагамі». 1979) 
Масей Сяднёў 
ПАЯДЫНАК ЗЬ СЬМЕРЦЯЙ 


...смертію смерть поправ '... 


«Як адзін у мяне вы наўме. 

Я ў намеры сваім неадступна!» -- 
Штохвіліны на Калыме 
падступалася Сьмерць падступна. 


Ці на могільнікі, ці ў лёх, 
усіх тых, што скасіла, 
на высокіх санёх, 
дбайная, вывазіла. 


Яд Яе бараніўся, як мог, 
і вымольваў санкцыі. 

Ды ніяк ня мог 

ад Яе адкасацца. 


У вачох -- мітульга, 
але Ёй ўсё замала: 
ненажэрная, як мага, 
клёк зь мяне смактала. 


Не паддаўся Ёй такой! 
Зацяты, няўмірушчы, 

у забоі кіркой, 
Касьлявую, раструшчыў. 


зеевеете ЛЯАДАЯЛАДАЛЯАДАДАБАлЛАЛЯДАлДАЯАААЛАЛАЛАХАА, 


Шчэ стаю я ў страю, 
у вачох сьвецяць бліскі. 
Ды прад Ёю стаю 
небясьпечна блізка. 


1995 
СТАРОЕ НЯ ЎМІРАЕ 


Старое ня ўмірае. У няпамяць 

не адыходзіць -- сьвеціцца ўваччу. 
Свае -- шчэ не забытыя -- напамяць 
старыя вершы мырмычу. 


У іх усё -- і боль, і роспач, 

часін шчасьлівейшых выток, 
пяра майго імклівы рошчырк, 
паветра навальнічнага глыток. 


Зайздрошчу тым радком і веру 
няхібнасьці свайго радка. 
Выводзіла іх на паперы, 
здаецца, не мая рука. 


Я трошкі імі ганаруся - 

ці-ж падумаць калі сьмеў, 

што ў маёй ціхай Беларусі 

і мой пачуюць ціхі сьпеў? 

Сябе ніяк не перавершыш -- 
мінулае адсьвечвае ўваччу. 
Свае забытыя, старыя вершы 
Я ўсё, нібы малітвы, мырмычу. 


1993 





Уладзімер Дудзіцкі. Напярэймы жа- 
даньням. Збор твораў. Рэд. Лявон 
Юрэвіч. Выд. БІНіМ, Нью-Ёрк, 1994. 
313 се. 


Міхась Кавыль 
СЬЦЕРАЖЭЦЕ, БРАТЫ! 


Ад Рэйгенавай абароннай зброі 
Затрашчалі «імпэрыі зла» устоі. 


«Свабоды» стрэлы, гострыя, 
Білі ў пячонкі монстра. 


Ды і мы не сядзелі ціха: 
Распраналі чырвонае ліха. 


І Мікіта пад дыхаўку хвацка 
Садануў «перагібамі» зьнянацку. 


Бяз крыві, бяз залпаў «Аўроры» 
Паляцелі затычкі, запоры. 


І «імпэрыі зла» стала млосна. 
Гарбачоў даў панюхаць 
«галоснасьць». 


Ад такой сыноўняй «дапамогі» 
Выцягнула «імпэрыя зла» ногі. 


На паховінах у пушчы Белавежы 
Адхапіла Беларусь незалежнасьць. 


Цуда з цудаў стала, 
Якога ня бывала. 


У вышніх Богу слава, 
А на Беларусі - 
Шушкевічу Станіславу! 


Я сягоньня вельмі рады, 
Што ў Менску на Доме ўраду, 


На месцы гэрбу, бальшавіцкага, 
Скача на белым кані рыцар... 


Што ў крыві, ў сьлязах пакупаны, 
Шуміць Сакавік, у бел-чырвона-белае 
ўбраны... 


Што сьпяваюць «Сябры»: «Нашыя 
жаўнеры 
Сьцерагуць родны Край 
ад чужой халеры...» 


Сьцеражэце, браты, бо здраднікаў 
кодла 


Прадае Беларусь «Матушцы», 
подла... 


1995 


Сьпякотнай пугай палыснуў пярун -- 
Пярэстай хмары трэснулі пастронкі. 
Па гонтах град лупцуе, ў перагонкі 
Лятуць вятры, вясёлыя, угрунь. 


Іграе сонца на мільёнах струн, 
Азонам душыць у бары сасонкі. 
Ярыла, добры, ў цёплыя пялёнкі 
Ахутаў шчэпы маладыя, рунь. 


Мурзаты сьег схаваўся на узьлеску. 
Прад сьмерцю сіліцца зьнявечыць ён 
Красы пяршуньню, сінюю пралеску. 


Сівы дзівак! Твой белы прах растане. 
У зялёным княстве сьні апошні сон: 
Цьвяты вясна кунежыць на кургане. 


1957 
(Зб. «Цяжкія думы». Санэты. 1961) 


Янка Золак 


РОДНЫМ 


Ліхалецьце вайну нарадзіла 

І пагнала мяне ў край другі. 

Каб вярнуцца да вас, на Радзіму, 
Ня пускалі мяне ланцугі. 


А цяпер ланцугі паслабелі, 
І зьмяніўся на лепшае час. 
Я чакаю пагоднай нядзелі, 
Каб прыехаць у госьці да вас. 


4 лютага 1990 г. 


ВЯТРЫСКА З РАДЗІМАЙ КРАІНЫ 


Праз моры, вазёры, праз шыр 
акіянаў, 

Праз гораў хрыбты, праз даліны 

Да нас прылятае, як госьць наш 
чаканы, 

Вятрыска з радзімай краіны. 


І подых ягоны, як дотык 
пяшчотны 

Матулі, у годах дзяцінных; 

Лагодзіць наш боль, суцяшае 
самотных 

Вытрыска з радзімай краіны. 


1961 г. 
Янка Юхнавец 


СЬЦЮДЗЯНІЦЬ... 


Сьцюдзяніць за горамі спакой і змрок. 
а словы круцяцца адсьветам дня -- 

і ціхай мернасьці яшчэ ня змоўк 

стук сэрца і глыбіня, 

што сьніцца ў начох вясьняных. 


Цісьнецца яна і ласкаю і кругам 

і сьлепіць чарам разбуджаную 
жарсьць, 

і сэрца робіцца вяршалінай натугаў 

скінуць камень: каб высіцца й 
стаяць. 


Але за горамі сьцюдзяніцца змрок. 
І каменем нямее водбліск дня: 

у шпаркасьці абвалу ён замоўк - 
шуміць у долах падмывамі вясна. 


1951 


ж ж ж 


У вогнішчы крылы вецер не зьнявеціў 

мкне далей, у поле, да гушчыні лясоў, 

памятна з пажарышчаў попел 
зьвеяўшы, 

людзём іхнай песьні не знайшоў. 


Буйнее іхны гнеў. У подзьмухі хісткія 
ветру 

патаемным шэптам ня скардзяцца 
яны. 

Небакрай аціх. У ціхаце далёкай 

ён поўны ведамак і сьмерці й 
жыцьця... 


Вочы застыглыя, што спраглі быць 
жыцьцём. 

Сэрца б'ецца ў суравым гомане, 

у тых, хто раны палічыў свае, 

пад скраткамі адвечнае свабоды. 


1956 
(Зб. «Сны на чужыне». 1994) 





КАНФЭРЭНЦЫІ Ў МЕНСК У 


У травені сёлета ў Менску адбудуцца 
канфэрэнцыі: 

16-18 травеня -- зьезд Міжнароднай 
Асацыяцыі Беларусістаў (пленарныя 
сэсіі 1 круглыя сталы, справаздачна-пе- 
равыбарчае паседжаньне). На зьезьдзе 
будуць абмеркаваныя такія тэмы, як 
культурнае ўзаемадзеяньне з суседзя- 


мі, лёс беларускіх каштоўнасьцяў у 
часе Другой сусьветнай вайны 1 інш. 

18-19 травеня -- 2-я нацыянальная 
канфэрэнцыя «Праблемы беларускай 
навуковай тэрміналёгіі». 

19-20 травеня -- 2-я міжнародная 
навуковая канфэрэнцыя «Ісламская 
культура татараў-мусульман Беларусі, 
Літвы, Польшчы і іх узаемадзеяньне зь 
беларускай і іншымі культурамі». 


Сяржук Сокалаў-Воюш 


жж ж 


Гэй! Наперад! Да кайданаў! 

Гэй! Мацуй ланцуг іржавы! 

І з Масквою край забраны 

Будзе жыць, як жыў з Варшавай! 


На халеру тая воля? -- 

Тая собская улада? . 

Пры любой уладзе ў полі 
Цётка поўзае па градах, 
Дзядзька п'е, малыя плачуць, 
Але жваць прывыклі жвава, 
Дык... ці-ж можа быць іначай? 
Гэй! Мацуй ланцуг іржавы! 


Господином быць, ці панам, 
Спадаром бо лёс ня судзіць. 
Гэй! Наперад! Да кайданаў!:.. 


Попел продкаў б'ецца ў грудзі... 
1995 


КРОТ 
(Варыянт Рэдакцыі) 


Прысьвячаю А. Лукашэнку 


Народ беларускі, народ! 
Ты - - цёмны, сьляпы, быццам крот. 


Максім Багдановіч 


Крот. 
Крот! 
Крот?... 


]995 
Леанід Пранчак 


жж 


Адвечны шум зажураных бяроз 

Плыве над сьветам, над сьцішэлым 
полем... 

Адно каханьне варта нашых сьлёз, 

Адно каханьне - і нічога болей! 


Растане роспач, як асеньні сьнег. 

Асеньні сьнег твайго зачараваньня. 

Сярод грахоў ёсьць самы цяжкі 
грэх, -- 

Калі душа ня ведае каханьня. 


Пажоўклы ліст на сьцежку упадзе. 
Асеньні лес разьвітваецца 
зь летам... 
Адно каханьне робіць з нас людзей, 
Адно каханьне правіць гэтым 
сьветам. 


Мой сьветлы сум як гэты сьвет 
стары. 

Баліць душа, журбой 
перахварэўшы. 

Згарае ноч у полымі зары. 

Праходзіць боль, -- ды застаюцца 
вершы... 


Люты 1995 
ТУМАН ІДЫМ 


У гэтым горадзе чужым, 

Які мне быў учора блізкім, -- 
Туман і дым, туман і дым. 

] спакаваныя валізкі. 


У гэтым горадзе чужым 

Я выпадковы і нязнаны. 

Мне забыцьцём бінтуюць раны 
Туман і дым, туман і дым. 


Туман -- абложны, дым -- густы. 
Я забываю ўсё благое. 

Туман і дым -- маё былое. 

Маё цяперашняе -- Ты! 


У гэтым горадзе чужым 

Больш заставацца немагчыма. 
Туман і дым -- мая Радзіма. 

І толькі Ты -- адна -- ня дым... 


Сьнежань 1992 


З жыцьця ў Саўт-Рывэры, Н.-Дж. 


ВЕЧАР ДАПАМОГІ 
ЧАРНОБЫЛЬЦАМ 


У суботу 18 лютага адбыўся другі 
гадавы дабрадзейны вечар у Фонд 
Дапамогі Дзецям, што пацярпелі ад 
чарнобыльскае радыяцыі. Спонсарам 
вечара быў Беларуска-Амэрыканскі 
Грамадзкі Цэнтр у Саўт-Рывэры, у залі 





Сычоў, пасол Рэспублікі Беларусь пры 
ААН, першы сакратар беларускага па- 
сольства пры ААН сп. Юры Аранж, 
мэр гораду Саўт-Рывэру: сп. Томас 
Тото з гарадзкімі раднымі, прад- 
стаўнікі гарадзкое дэмакратычнае і 
рэспубліканскае партыяў. 

З прынагоднай прамоваю да прысут- 
ных зьвярнуўся сп. А. Сычоў. 

Шчырая падзяка належыцца Джыму 
Бычкоўскаму за добрую аркестру, за 
беларускія песьні 1 танцавальныя мэлё- 


Прамаўляе пасол РБ пры ААН сп. А. Сычоў, справа -- сп. Усевалад Цупрык. 


Дзякуючы добрай падрыхтоўцы і 
асабліва самаахвярнай працы жанчын 
на чале з Соняй Арцюшэнка, шматлікія 
мясцовыя гандлёвыя прадпрыемствы 
ахвяравалі даволі дарагія фанты на ля- 
тарэю і прадукты на вячэру. Многія 
адзыўчывыя на бяду людзі прыслалі 
свае грашовыя ахвяраваньні з далёкіх 
ад Саўт-Рывэру мясьцінаў, як штаты 
Мэйн 1 Флярыда, Каліфорнія і Норт- 
Каралайна. Усім ім шчыры дзякуй! 

Ганаровымі гасьцьмі на вечарыне 
былі: Яго Эксцэленцыя Аляксандр М. 


ДЫі. Шчырая падзяка належыцца жан- 
чынам, якія прыгатавалі багаты абед. 
Шчырая падзяка ўправе Цэнтру за ах- 
вярованую з абодвух бараў выручку зь 
вечара. 

Умела вёў вечар сп. Усевалад Цу- 
прык. Чысты даход з вечарыны -- 10 
тысячаў даляраў. Арганізатары веча- 
рыны выказваюць шчырую падзяку 
ўсім тым, хто сваёю прысутнасьцю, а 
хто ахвяраваньнем спрычыніўся да 
посьпеху вечара. 





НОВЫЯ ЗНАЁМСТВЫ ЗЬ . 
БЕЛАРУСКАЙ КУЛЬТУРАЙ 


Пачынаючы ад верасьня мінулага 
году, новая публіка стала азнаямляцца 
зь беларускай музычнай культурай. 
Марыя Паўля Сурвілла праз сваю 
акадэмічную дзейнасьць 1 сэрыю да- 
кладаў (прачытала ўсіх дзевяць) 
дзеліцца з рознымі аўдыторыямі 
сваймі ведамі, якія яна здабыла падчас 
дасьледніцкай працы ў Беларусі. Ей- 
ныя студэнты Гуманістычнага аддзелу 
Вартбургскага каледжу ў штаце Аёва з 
энтузіязмам і цікаўнасьцяй успрыйма- 
юць беларускую традыцыйную і сучас- 
ную музыку. Марыя Паўля закранае ў 
сваіх выкладах і дакладах пытаньні 
зьвязаныя зь беларускай экалёгіяй, 
сям'ёй, грамадзтвам 1 ўзаемакамуніка- 
цыяй. У дадатак, ейныя лекцыі на 
іншых факультэтах, як запрошанага 
выкладчыка, спрычыняюцца да пашы- 
рэньня ведаў пра Беларусь як сярод 
студэнтаў, гэтак 1 сярод выкладчыкаў. 

4 сакавіка сёлета Марыя Паўля пра- 
чытала даклад на тэму «Русалкі і 
сьпевакі року: жанчына, аўтарытэт і 
зьмены ў сучасным беларускім музыч- 
ным выяўленьні». Даклад быў прачы- 
таны на гадавой канфэрэнцыі жанчы- 
наў штату Аёва, якая адбылася ў 
Вартбургскім каледжы. Заінтрыгава- 
ная аўдыторыя азнаёмілася як зь бела- 
рускай традыцыйнай музыкай і месцам 
жанчыны ў ёй, гэтак і беларускім ро- 
кам. Прыемна было заўважыць, што 
слухачы выявілі зацікаўленьне белару- 
скай музыкай. Асабліва настойлівымі 
былі студэнты, распытваючы пра су- 
часныя рок-групы «Уліс», «Палац», 
«Неба», «Мроя», і «Крама» ды выказ- 
ваючы захапленьне іхнай музыкай. Ма- 
ладыя слухачы ня ставілі гэтыя групы 


М. Сенька 
ў нейкі экзатычны кантэкст, а 
ўспрыймалі іхную музыку як-бы 


слухалі добры амэрыканскі рок. Бела- 
руская мова выканаўцаў ня была пе- 
рашкодай --- англамоўная публіка вы- 
явіла эмацыянальны і інтэлектуальны 
водгук на музыку. Марыя Паўля пля- 
нуе наладзіць перадачу музыкі праз ра- 
дыё ў надзеі, што гэта спрычыніцца да 
выступленьня беларускіх рок-групаў у 
ЗША 1 Канадзе. 

Марыя Паўля Сурвілла, якая 
наладзіла была выстаўку сваіх фата- 
графіяў зь Беларусі на 21-й Сустрэчы 
Беларусаў Паўночнай Амэрыкі ў Та- 
ронта, будзе мець падобныя выстаўкі ў 
штаце Аёва. Першая зь іх адбудзецца ў 
рамках Тыдня вывучэньня экалёгіі 
сьвету, які будзе праведзены ў Варт- 
бургскім каледжы ў канцы сакавіка сё- 


лета. Другая, больш поўная, плянуецца. 


на восень 1995 году. На ёй будуць пака- 

заныя 60 фатаграфіяў, зробленыя пад- 

час дасьледніцкай працы ў Беларусі. 
Эрык Вахман 





«ЗБОРНІК ПЕСЬНЯЎ КАМПАЗЫ- 
ТАРА ЗЬМІЦЕРА ЯЎТУХОВІЧА». 
Нью-Ёрк - Саўт-Рывэр: выданьне ча- 
сапісу «Беларуская Думка», 1994, 48 
сс., ілюстрацыі. 

У добрым графічным афармленьні 
зборнік зьмяшчае ў сабе 40 патрыя- 
тычных, лірычных і дзіцячых песьняў 
таленавітага маладога кампазытара 
Зьміцера Яўтуховіча на словы розных 
беларускіх паэтаў. У зборніку ня толь- 
Кі ноты і словы, але й кароткія паясь- 
неньні да часу і абставінаў паўстаньня 
тае ці іншае песьні. Сьпеўнік і дзьве 
аўдыёкасэты зь песьнямі З. Яўтухо- 
віча можна набыць, пішучы на адрас: 
ВіеіапізКауа ГРитка, Р.О. Вох 26, 5оці 
Кіуег, М 08882. 


гЗ жыцьця ў Нью-Ёрку 


СУСТРЭЧА З НАМЕСЬНІКАМ 
РЭДАКТАРА 
«НАРОДНАЙ ГАЗЕТЫ» 


У часе свайго трохдзённага побыту ў 
Нью-Ёрку сп. Аляксандар (Саша) Кла- 
скоўскі, намесьнік галоўнага рэдактара 
«Народнай газеты» Іосіфа Сярэдзіча, 
выкраіў крыху часу на сустрэчу зь 
ньюёркскімі беларусамі, каб расказаць 
ім пра апошнія падзеі на Бацькаўшчы- 
не. Сустрэча адбылася ў сыботу 4 сака- 
віка ў Фундацыі імя П. Крэчэўскага. 

Пакуль аўдыторыя чакала на пры- 
быцьцё крыху запозьненага гасьця, 
журналіст Леанід Пранчак, аўтар сьве- 
жае кнігі «Беларуская Амерыка» (у 
працэсе апрацоўкі цяпер «Беларуская 
Амерыка-2»), цікава расказаў пра сваю 
работу над кнігай і пэрыпэтыі ейнага 
выданьня, адказаў на шматлікія пы- 
таньні. (Кнігу можна набыць у аўтара, 
як пра гэта паведамлялася ў папярэд- 
нім нумары «Беларуса».) 

Сп. Класкоўскаму дапамог прыбыць 
на вечар ньюёркскі карэспандэнт «НГ» 
і цяперашні жыхар Нью-Ёрку сп. 
Уладзімір Левін. У сваім выступленьні 
госьць расказаў коратка пра эканаміч- 
ныя цяжкасьці Беларусі і даволі скла- 
даны палітычны стан. Прадказваць 
вынікі сёлетніх парляманцкіх выбараў 
дакладчык ня ўзяўся, але сярод розных 
варыянтаў назваў 1 магчымасьць пры- 
ходу да ўлады «яшчэ горшых ваўкоў». 

З пазытыўных мамэнтаў беларускае 
рэчаіснасьці сп. Класкоўскі падкрэ- 
сьліў рост у рэспубліцы здаровых інтэ- 
лектуальных сілаў, частка якіх згурта- 
валася ў новай асацыяцыі «Геапалі- 
тыка. Інтэграцыя. Прагрэс». Асацыя- 
цыя гэтая правяла нядаўна ў Менску 
«Нацыянальную асамблею прагрэ- 
сыўных сіл», на якую зьехалася больш 
за паўтары тысячы ўдзельнікаў. Пішу- 
чы пра асамблею ў «НГ» (24.И.95), А. 
Класкоўскі зазначыў, што «ўсе ўдзель- 
нікі сышліся ў галоўным: шлях да леп- 
шай будучыні Беларусі ляжыць праз 
умацаваньне яе незалежнасьці, усталя- 
ваньне дэмакратычнай прававой дзяр- 
жавы і сацыяльна арыентаванай ры- 
начнай эканомікі». 

Слухачы былі вельмі радыя сустрэ- 
чы і падчас супольнага пачастунку 
шчыра дзякавалі дакладчыкам, спсп. 
Пранчаку 1 Класкоўскаму, за багаты на 
інфармацыю вечар. 

Я.З. 


ПЕРАДАЧА МЕНСКУ АРХІВАЎ БНР 


Нямецкае міністэрства замежных 
спраў перадало Беларусі архіўныя ма- 
тар'ялы, якія датычаць дзейнасьці 
Рады БНР і БССР у пэрыядзе 1920- 
1928 гадоў. Справа перадачы ма- 
тар'ялаў была запачаткаваная яшчэ ў 
травені 1994 г. былым міністрам Бела- 
русі П. Краўчанкам. Паведамляючы 
пра цырымонію перадачы матар'ялаў, 
якая адбылася ў беларускім МЗС 14 
лютага сёлета, газэта «Звязда» піша: 

«Паводле слоў старшыні Камітэту 
па архівах і справаводзтву Аляксандра 
Міхальчанкі, атрыманыя дакумэнты 
маюць вялікае значэньне для ўсебако- 
вага вывучэньня нашай гісторыі. Акту- 
альнасьць ім надае і той факт, што па 
розных прычынах многія дакумэнты аб 
гэтым пэрыядзе гісторыі Беларусі не 
захаваліся. Матар'ялы падрабязна ад- 
люстроўваюць разьвіцьцё адносінаў 
паміж БНР і Германіяй, зьмяшчаюць 
аналітычныя 1 даведачныя зьвесткі аб 
становішчы Беларусі, карты рэспуб- 
лікі тых гадоў». 


“1 6661 жяеяеЭ сер ж ЭдкаЎ яч 

17 верасьня летась дачка спадарства Хрыстыны і Анатоля Хрэноўскіх, 
Ларыса, выйшла замуж за Марка Андрэя Роя, сына Эдыты і Жана Клёда Рояў. 
Царкоўная цырымонія адбылася ў украінскай катэдры Сьв. Сафіі ў Манрэалі 
з удзелам трох духаўнікоў: Яго Высокапрэасьвяшчэнства Мітрапаліта БАПЦ 
Мікалая (які служыў па-беларуску), дастойнага а. Ігара Куташа (служыў па- 
французску) і а. Пятра Бойкі (служыў па-ўкраінску). Сярод 300 гасьцей за- 
стольля былі паважаныя народны дэпутат беларускага парляманту сп. Алесь 
Пт, фатограф-карэспандэнт газэты «Звязда» Анатоль Кляшчук, і старшы- 
ня Згуртаваньня Беларусаў Канады сп. Мікола Ганько з жонкай Марыяй. Усё 
прайшло вельмі добра ў прыемнай атмасфэры. 





Ліст у Рэдакцыю 
ЗАПРОСІНЫ Ў ЭСТОНІЮ 


Паважаны спадар Запруднік! 

Ад імя агульнага сходу сяброў наша- 
га «БЭЗу» шчыра віншую Вас, а такса- 
ма усіх чытачоў «Беларуса» са сьвя- 
там 77-ых угодкаў Дня Волі! Наш 








у чытальнях трох эстонскіх горадоў -- 
Иыхві, Ківіылі і Кохтла-Ярве. Сваіх 
матэрыялаў на старонках газэты я так 
і ня ўбачыў. Буду лічыць, калі атры- 
маю ад Вас ліст з пацьверджаньнем, 
што яны недзе ў чарговы раз згубіліся. 

18 лютага БЭЗ правёў у горадзе 


Иыхві сваю чарговую вечарыну, на 


, Сябры суполкі «БЭЗ» (зьлева): Дзіма Разанка, Янка Дрозд, Лявон Белякоў і 
Уладзімір Дзехцярук. 


агульны сход жадае ўсім сваім земля- 
кам за акіянам добрага настрою, вы- 
датнага здароўя і плённай працы на ка- 
рысьць нашай шматпакутнай Баць- 
каўшчыны, нашай роднай Беларусі! 
Аб нашым жыцьці ў Эстоніі я мог- 
бы напісаць шмат, але ня ведаю, ці буд- 
зе ўсё гэта Вам цікава. Ужо мабыць з 
год, як я накіраваў Вам сваё невялікае 
апавяданьне «Прадзедаўскі спосаб», а 
таксама фотаздымак і артыкул аб на- 
шай роварнай вандроўцы на эстонскі 
абток Хіюма. Спадар Аляксандр Міц- 
кевіч рэгулярна дасылае нам па 6 ну- 
мароў, «Беларуса», якія мы падшываем 


якой прысутнічаў консуль Рэспублікі 
Беларусь у Эстоніі спадар Янка Бон- 
дар. Праз тры тыдні мы павязем на Бе- 
ларусь эстонскі маладзёжны харавы 
калектыў, які выступіць альбо ў Мен- 
ску, альбо ў Гомелі. 

Карыстаюся чарговай нагодай (Ці-ж 
не дарэмна?) 1 запрашаю праз Вашу га- 
зэту ўсіх жадаючых браць удзел у на- 
шай наступнай роварнай вандроўцы, 
якая мае адбыцца ў канцы чэрвеня і 
працягнецца ад горада Ківіылі да за- 
ходняга ўзьбярэжжа Эстоніі -- і далей 
на яе маляўнічыя і дзікія абтокі Сарэ- 
ма і Хіюма. Пісаць наконт удзелу у 


найбольш арганізацыі 


З ЖЫЦЬЦЯ М. РАВЕНСКАГА 


(Заканчэньне з 3-й ст.) 


Да рэгенсбургскага пэрыяду эмі- 
гранцкага шляху адносіцца і пачатак 
паваеннай шырокай грамадзка-наву- 
чальна-творчай працы Міколы Равен- 
скага. У Рэгенсбургу напрыканцы 1946 
году зь ініцыятывы і дзякуючы дзей- 
насьці а. Мікалая Лапіцкага была за- 
снаваная беларуская праваслаўная 
парафія Сьвятое Еўфрасіньні Полац- 
кае. У гэтай парафіі Мікола Равенскі 
быў арганізатарам і рэгентам цар- 
коўнага хору. Службы й сьпеўкі спа- 
чатку адбываліся ў Беларускім 
Камітэце, а пазьней, калі на селішчы 
была збудаваная й асьвечаная ў 
сакавіку 1946 году царква -- службы 
пачаліся ў царкве. У тым самым часе 
--- апошнія месяцы 1945 году -- Міко- 
ла Равенскі арганізаваў таксама і 
сьвецкі хор, а крышку пазьней 1 жано- 
чы ансамбль, часта званы ансамблем 
Дашкевічаў (амаль усе сьпявачкі былі 
з клану Дашкевічаў). 

Мікола Равенскі стаўся таксама ся- 


брам настаўніцкага калектыву Белару-: 


скай Гімназіі, якая тады арганізава- 
лася, ды дапамагаў у працы з моладзь- 
дзю. Я асабіста, аддаючыся ў тым часе 
беларускага 
скаўтынгу, вельмі часта зварачаўся да 
кампазытара, каб ён нам «нешта 
напісаў» -- ці то песьню для вогнішча, 


ці маршовую. Трэба тут падкрэсьліць, 


што для скаўцкай моладзі Мікола 
Равенскі напісаў «Скаўцкую Малітву» 
і «Гімн Ваўчанятаў». Увесну 1946 
году, рыхтуючыся да высьвячэньня 
царквы Сьв. Еўфрасіньні, кампазытар 
Равенскі быў таксама галоўнай асобай 
у рыхтаваньні некалькіх беларускіх 
выступаў на міжнацыянальных фэ- 
стывалях ды асабліва ў рыхтаваньні 
сьвята Купальля, якое адбылося ў бе- 
ларускай частцы селішча Ганггофэр у 
чэрвені 1946 году. 

Калі беларускі лягер з Рэгенсбургу 
перавезьлі ў Міхэльсдорф, Мікола 
Равенскі на кароткі час затрымаўся ў 
Міхэльсдорфе, але хутка пераехаў з 
групай інтэлігенцыі ў беларускі лягер 
у мясцовасьці Остэргофэн. Там ён так- 
сама выкладаў у гімназіі, вёў хоры ды 
актыўна ўдзельнічаў у працы тэа- 
тральнае студыі. 

Мае кантакты з сп. Равенскім пра- 
цягваліся па лініі скаўтынгу: мы 
рыхтавалі скаўтмайстарскія курсы, 
арганізоўвалі дружыны беларускіх 
скаўтаў у небеларускіх лягерох, бралі 
ўдзел у міжнародных імпрэзах --- усю- 
ды была патрэбная музычная дапамо- 
га. Але я з сп. Равенскім часта сустра- 
каўся і пры іншых нагодах: у Остэрго- 





вандроўцы трэба мне ў Ківіылі. Ван- 
дроўка, як і заўсёды, пройдзе пад бел- 
чырвона-белым сьцягам і ў нацыя- 
нальным беларускім адзеньні. Хоць 
часу яшчэ 1 шмат, але гэта толькі зда- 
ецца і таму цягнуць з заяўкамі няма 
сэнсу. 

Вось пакуль і ўсё. Буду вельмі спа- 
дзявацца, што гэты ліст патрапіць Вам 
ў рукі, а таму рызыкну пакласьці у 
канвэрт і адзін з сваіх апошніх вершаў. 
Зборнік маіх вершаў, у які ўвойдзе 
таксама некалькі апавяданьняў, пляну- 
ецца да выданьня ў Эстоніі ў травені 
гэтага году. У сувязі зь яго выданьнем 
у нас тут будзе шмат праблем, але мы 
ўпэўнены, што пераадолеем іх. 

Усяго Вам найлепшага! 

Эстонія, Ківіылі, Э.ПШ.9» 
Уладзімір Дзехцярук 
ЕЕ 2040, Кіуібіі, Рагеі 5а-25 
УІмітіг Рер(егцк, ЕЗТОМІА 


фэне ён даўжэйшы час жыў разам зь 
сям'ёй Савёнкаў -- старое менскае 
зямляцтва ды рыбалоўчыя зацікаў- 
леньні зь Лявонам Савёнкам --- а я здо- 
рава цікавіўся Зорай Савёнак, -- дык 
частавата мы бачыліся і ў Остэргофэ- 
не. І ў гэтым беларускім лягеры ён 
пісаў свае творы, працаваў грамадзка 
ды вучыў. 

Наступны пэрыяд майго бліжэйшага 
супрацоўніцтва зь Міколам Равенскім 
---тэта жыцьцё ў Лювэне ў Бэльгіі. Як 
адзначыў мой сябра Янка Жучка, сп. 
Равенскі прыехаў у Лювэн у сярэдзіне 
1950 году, калі ў Лювэне ўжо дзеіла 
ладна сцымэнтаваная грамада 
беларускіх студэнтаў. Відавочна, што 
наш пабыт у Лювэне вызначаўся 
асноўным заданьнем -- здабыць вы- 
шэйшую адукацыю. Але грамадзкія па- 
трэбы, вонкавая палітычная праца, 
накіраваная як на арганізацыю бела- 
рускіх работнікаў, гэтак 1 на рэпрэзэн- 
тацыю Беларусі, займалі таксама важ- 
нае месца. Каб больш удала рэпрэзэн- 
таваць Беларусь навонкі, студэнты 
вырашылі арганізаваць хор і запрасіць 
на кіраўніка кампазытара Равенскага. 
Хутка па прнезьдзе ў Бэльгію камп. 
Равенскі пачаў сьпеўкі з тымі, хто ў 
часе летніх канікулаў быў у Лювэне. З 
восені-ж 1950 году пачалася сталая 
праца -- раз ці два разы на тыдзень 
адбываліся агульные сьпеўкі, а ў ін- 
шыя дні -- сьпеўкі з паасобнымі пар- 
тыямі, заняткі з салістамі, лекцыі- 
практыка гармоніі, ігра на розных ін- 
струмэнтах. Быў арганізаваны такса- 
ма хор царкоўны, бо ў Бэльгію неўза- 
баве пераехаў а. Аўген Смаршчок 1 ў 
Лювэне была адчыненая беларуская 
праваслаўная капліца, службы ў якой 
адбываліся амаль штотыдня. 


Калі жыцьцё й дзейнасьць бальшыні 
студэнтаў ў Лювэне былі досыць на- 
пружаныя й поўныя, дык поўным і 
працавітым было таксама жыцьцё сп. 
Равенскага. Хор сьвецкі часта выяж- 
джаў з канцэртамі: мы выступалі ў 
Льежы, Брусэлі, вугальным басэйне 
Лімбургу. Езьдзілі з канцэртамі ў Па- 
рыж, у Ліль. З салістамі кампазытар 
Равенскі часта выяжджаў на канцэрты 
для беларускіх работнікаў. 


Даўгі час я займаў у Саюзе Белару- 
саў Бэльгіі пасаду заступніка старшы- 
ні і ў мой абавязак уваходзіла якраз 
арганізацыя сьвяткаваньняў, лекцыяў, 
канцэртаў на правінцыі, і заўсёды нам 
у правядзеньні розных імпрэзаў дапа- 
магаў сп. Равенскі. Сьвецкі хор высту- 
паў у гарадох Мэхэльне, Лювэне, На- 
мюры, Брусэлі, Монсе, а хор царкоўны 
штогоду браў удзел у Тыдні Хры- 
сьціянскае Еднасьці ў Брусэлі, Генце. 

Але апрача творча-прафэсійна-гра- 
мадзкае дзейнасьці і прыватнае жыць- 
цё Міколы Равенскага было вельмі 
поўнае: часта да яго ў госьці прыяж- 
джаў кампазытар Алесь Карповіч зь 
Нямеччыны. Равенскі са студэнтамі 
наведваў музэі, галерэі. Некалькі 
разоў мы зь ім зьведвалі гор. Антвэр- 
пэн і мясьціны зьвязаныя з працай Ру- 
бэнса і іншых фламандзкіх мастакоў і 
дзеячоў культуры. Зьведалі мы амаль 
усе музэі і Брусэлю, ды асабліва яму 
спадабаўся музэй Бэльгійскага Конга, 
які тады знаходзіўся паміж Брусэлем 1 
Лювэнам у гарадку Тэрвюрэн. Любіў 
Мікола Равенскі бываць і на прыродзе: 
мы зьведвалі Ардэны, былі ў Дынанце, 
Бастоні. Часта ён хадзіў у кіно, на роз- 
ныя канцэрты. Бываў частым гасьцём 
і ў беларускіх работнікаў у Шарлеру 


Монсе, Гасэльце. Асабліва-ж актыўны 
ў лювэнскім пэрыядзе сп. Равенскага 
быў час, калі ягоны хор запісваў песьні 
на кружэлкі. Быў гэта нялёгкі час: кам- 
пазытар чуўся хваравата, перанёс адну 
апэрацыю (у Равенскага быў рак 


лімфатычнае сыстэмы), сушыла горла, 


а езьдзіць у студыю ў Брусэль зь Лю- 
вэну (26 км.) трэба было пару разоў на 
тыдзень. Паўставалі непаладкі ў рас- 
кладах --- ня ўсе сьпевакі маглі адлу- 
чацца, бо-ж была 1 адказная навучаль- 
ная праграма, трэба было рыхтавацца 
да залікаў. Аднак усе разумелі: выдаць 
кружэлкі -- нацыянальны абавязак. І 
працу зрабілі. Кружэлкі зь сьвецкімі 
песьнямі і царкоўнымі напевамі былі 
выдадзеныя. На жаль, творца, рухавік 
гэтага ўсяго працэсу ўжо ня мог ба- 
чыць выніку свае працы. У сакавіку 
1953 году сп. Равенскі памёр. Мы з Зо- 
рай былі апошнія наведальнікі яго ў 
шпіталі. Для студэнцкае грамады ў 
Лювэне насталі жалобныя, сумныя ДНІ. 
Наперадзе былі заплянаваныя высту- 
пы, патрэбен быў кіраўнік. 

На нейкі час нас выручаў сп. А. 
Карповіч, а хутка кіраўніцтва хору 
ўзяў сп. Кастусь Кіслы. Па сьмерці сп. 
Равенскага хор ягоны даваў яшчэ кан- 
цэрты ў Ангельшчыне, Нямеччыне Ды 
на міжнародным фэстывалі ў Брусэлі, 
за што нашаму хору была дадзеная 
ўзнагарода. Вялікую прапаганду бела- 


рускай музыцы зрабілі выдадзеныя. 


кружэлкі. Трэба мець на ўвазе, што ай- 
чынная прадукцыя беларускіх кружэ- 
лак, калі ў тым часе і была, дык у 
Эўропе гэта ня было ведама, і толькі 
кружэлкі хору Равенскага рэпрэзэнта- 
валі беларускую музыку, песьню. Мне 
давялося бачыць нашы лювэнскія 
кружэлкі ў шмат якіх музычных уста- 
новах у Заходняй Эўропе. Я таксама 
дакладна ведаю, што трапілі тыя кру- 
жэлкі і ў Бэльгійскае Конга, і Анголу. 
Шмат кружэлак трапіла ў хаты 
беларускіх эмігрантаў. 

Але ня толькі ўспаміны, гімн «Ма- 
гутны Божа», «Скаўцкая Малітва», 
«Гімн Ваўчанятаў» 1 інш. песьні ды кру- 
жэлкі засталіся ў спадчыну па Міколу 
Равенскім. Інтэнсыўна ён рыхтаваў, а 
закончылі ягоныя вучні, сьпеўнік 
сьвецкіх песьняў, які дзеля тэхнічных 
цяжкасьцяў ня быў у тым часе выдру- 
каваны, але старанна перахоўваўся Ул. 
Цьвіркам, В. Шчэцькам, Ул. Бакунові- 
чам, Я. Жучкам ды, дзякуючы сп. Я. За- 
прудніку, трапіў у архіў БІНІМУу. 
Рэлігійная-ж спадчына сьв. пам. Міко- 
лы Равенскага, сабраная сп. Гаем Пікар- 
дом у Лёндане, як 1 сьвецкая ў БІНІМе, 
знаходзіцца ў выдавецкіх плянах. 

Вось гэткія былі-б дадатковыя 
нататкі да жыцьця й дзейнасьці Міко- 
лы Равенскага на эміграцыі, якому 1 бе- 
ларускае эміграцыйнае грамадзтва, і 
беларускія студэнты ў Лювэне дапама- 
галі і, у меру магчымасьці, стваралі не- 
дастаючую яму сямейную атмасфэру 
ды найбольш шчыра ганарыліся ім 1 
ягонай працай для Беларусі. 

а Вітаўт Кіпель 


АБВЕСТКА 


Беларуска-Амэрыканскі Грамадзкі 
Цэнтр плянуе летам гэтага году чар- І 
говую вандроўку ў Беларусь з 2 па 171 
ліпеня. і 

Вы можаце наведаць родныя мя-] 


сьціны, зрабіць экскурсію ў Белавеж- І 
скую пушчу, на Палесьсе, у Горадню. і 

Дадатковую інфармацыю можна! 
атрымаць у старшыні Цэнтра Жоржа 
Наумчыка. Тэл. (908) 257-843 1 (пась- 
ля 6:30) 





“Ян Запруднік. РАЗЬВІЦЬЦЁ 


БЕЛАРУСКАЙ НАЦЫЯНАЛЬНАЙ 
СЬВЕДАМАСЬЦІ І ЕЙНЫ УПЛЫУ НА 
КІРУНАК ЗАМЕЖНАЙ ПАЛІТЫКІ 
БЕЛАРУСІ 

Гэтак загалоўлены разьдзел у англа- 
моўнай кнізе «Нацыянальная тоес- 
насьць і этнічнасьць у Расеі і новых 
дзяржавах Эўразіі (Мабопаі І4епасу апа 
Е(пісі(у іп Ки55іа апа фе Меў 5а(е5 оЁ 
Ецгаз5іа. Ед. Котап 52рогіск. Агтопк, 
Меў Уогк: 5рагре 1994). Кніга выйшла 
пад грыфам Мэрылендзкага Унівэрсы- 
тэту і Ўнівэрсытэту імя Дж. Гопкінса. 
Аўтар беларускага разьдзелу разглядае 
ўплыў факту фармальнага сувэрэнітэ- 
ту Беларусі на разьвіцьцё дзяржаўных 
інстытутаў і ўплыў сувэрэнітэту на 
працэс станаўленьня культуры і нацы- 
янальнай сьведамасьці. Разглядаецца 
таксама геапалітычнае і эканамічнае 
палажэньне Беларусі, у тым ліку ваен- 
ныя і культурныя сувязі з Расеяй, што 
абумоўліваюць замежную палітыку 
рэспублікі. Даецца агляд самога мэха- 
нізму фармуляваньня замежнай палі- 
тыкі. З усяго робіцца выснова, што 
калі ў Расеі 1 Усходняй Эўропе ня бу- 
дзе катаклізьмічных забурэньняў, бе- 
ларуская дзяржава вытрывае выпраба- 
ваньне часам 1 замацуецца --- дзякуючы 
галоўна этнічнай і гістарычнай сьведа- 
масьці беларусаў. 





«ТАРАС САЙКА. Ініцыятар і галоўны 
фінансавы ахвярадаўца на рэч пера- 
кладу і друку Бібліі на літоўскай мове». 
Выд. Яна і Аліцыі Пятроўскіх: Беларускі 
Харытатыўна-Адукацыйны Фонд. Гейн- 
свіль, Флярыда, 1995. 103 сс., 
ілюстрацыі. 


У кнізе сабраны матар'ял (лісты, ар- 
тыкулы-перадрукі з даваенных 1 пава- 
енных гадоў, фатаздымкі) да гісторыі 
перакладу Бібліі на беларускую мову. 
Зборнік адлюстроўвае таксама рэлігій- 
ныя пагляды сп. Яна Пятроўскага. 
Шмат увагі прысьвечана ў кнізе ня 
толькі пастару Т. Сайку, але й др. Янку 
Станкевічу і Майсею Гітліну, якія 
займаліся перкладам «Біблі» ў ЗША ў 
1960-70-х гадох ды зь якімі палемізуе 
ўкладальнік зборніка. Неабазнанага 
чытача будзе зьбіваць з тропу тэрмін 
«на літоўскай мове» ў падзагалоўку 
кнігі (які па-ангельску перакладзены 
неадэкватна як бгеаййтапіап - вялі- 
калітоўскі), а еам аўтар далей у кніж- 
цы карыстаецца тэрмінам «беларуская 
мова»: Шкада, што гэты тэрміналягіч- 
ны разнабой ня вытлумачаны на ўступе 
да кніжкі. 

У кніжцы (сс. 62-82) зьмешчаны ка- 
мэнтар па-польску, які Адам Міцкевіч 
даваў да свае паэмы «Пан Тадэвуш». 
«Характэрным зьяўляецца камэнтар 
тым, -- піша Пятроўскі, -- што ў ім 
словы беларускі, беларус... няведа- 


мымі ёсьць. Аўтар усюды ўжывае 


літоўскі, Літва». 

Гэта, відаць, мае быць аргумэнтам на 
апраўданьне тэрмінаў «літоўская 
мова» і «вялікалітоўская мова», на 
якую быў зроблены пераклад «Біблі», 
фінансаваны зь ініцыятывы Тараса 
Сайкі. . 

Выдадзены сп. Пятроўскім зборнік 
паслужыць матар'ялам пры пісаньні 
будучае гісторыі перакладаў Бібліі, 
асабліва Новага Запавету, якіх ужо 
налічваецца каля дзесятка. 





Прысылайце ў Рэдакцыю выразкі 

Рэдакцыя «Беларуса» ўдзячная ўсім, 
хто прысылае выразкі з газэт 1 часа- 
пісаў, якія выдаюцца на Захадзе. 








СЬВ. ПАМ. МІКОЛА ПАНЬКОЎ. 


(12.УІ.1911 - 7.1.1995) 

Памёр Мікола Панькоў 


7 студзеня 1995 г. памёр Мікола 
Панькоў, беларускі літаратар, журна- 
ліст, публіцыст, архівіст і грамадзкі 
дзеяч, найбольш ведамы зборам бела- 
рускай эмігранцкай літаратуры пасьля 
Другой сусьветнай вайны: часапісаў, 
лістовак, газэт, кніжак ды ўсякае дру- 
каванае ўсячыны, пашыранае ў баль- 
шыні выпадкаў рататарным спосабам. 

Захварэў нябожчык 24 верасьня 
1994 г. і знаходзіўся ў Лютэранскім 
Мэдычным Цэнтры ў Брукліне, дзе Й 
памёр 7 студзеня. 10 студзеня адбыліся 
паховіны ў пахавальным бюро Даніэля 
Шэфэра. Пасьля жалобнага красамоў- 
ства прынагоднага сьвятара і кароткай 
прамовы сп. Васіля Шчэцькі цела было 
перададзена крэмацыі. 

Прысутныя дачка Ніна зь сям'ёю 
(сын Том і дачка Элізабэт), В. Шчэцька 
і К. Мерляк пасьля разьвітаньня зь ня- 
божчыкам спаткаліся ў рэстаране, дзе 
пры пасілку ўспаміналі Міколу ды мелі 
нагоду пагаварыць аб ягонай спадчыне. 


З успамінаў аб Міколу Панькову 


Мікола Панькоў нарадзіўся 12 чэрве-. 


ня 1911 году. Яшчэ ў школе ўдзельні- 
чаў у беларускім нацыянальна-вы- 
звольным руху, хоць і ня поўнасьцю 
ўсьведамляў значэньне свае дзейнасьці 
(быў сувязным паміж Дзьвінскам і 
Коўнам, перавозячы лістоўкі і друкі 
беларускіх эсэраў). Затым быў кіраў- 
ніком паўлегальнага гуртка «Лепшая 
Доля», заснаванага Паўлінай Мадзёл- 
кай-Грыб, выдаўцом гімназіяльнага 
часапісу «Школьная Праца», супрацоў- 
нікам газэтаў, выдаваных як пад Лат- 
віяй, гэтак 1 ў Заходняй Беларусі. М. 
Панькоў --- адзін зь ініцыятараў, разам 
з К. Езавітавым і С. Сахаравым, па- 
дрыхтоўкі выданьня Беларускай На- 
роднай Энцыкляпэдыі. 

На эміграцыі: рэдактар і выдавец 
некалькіх рукапісных газэтак і часапі- 
саў, супрацоўнік некаторых газэтаў, 
закладчык Беларускай Бібліяграфіч- 
най Службы, старшыня Беларускага 
Нацыянальнага Камітэту на Ангель- 
скую Зону Нямеччыны, Саюзу Белару- 
скіх Журналістых на Чужыне. 

Працаваў над гісторыяй беларускага 
часапісьменства, даведнікамі «Хто 
ёсьць хто на эміграцыі», «Мартыралё- 
гія беларускага народу (ахвяры баль- 
шавізму)» і «Беларуская прэса на эмі- 
грацыі». 

Найшырэй разыйшлася ягоная праца: 
«Паказальнік беларускіх выданьняў 
на чужыне за 1945-1950 гг.» Уклаў 


М. Панькоў. Ню-Ёрк, выданьне Кры- 
віцкага Навуковага Таварыства Пран- 
ціша Скарыны, 1952. 64 сс. 


Жыцьцёвы шлях: 


Нарадзіўся Мікола Панькоў у Люцы- 
не (цяпер пад Латвіяй). Бацька Мікалай 
і маці Хрыстына паходзілі з былых ся- 
лян. Беларусы. Бацька быў машы- 
ністам паравозаў на чыгунцы. Памёр у 
1914 годзе. У сям'і было чацьвёра дзя- 
цей: двое дзяўчат і двое хлапцоў. Ста- 
рэйшая сястра памерла падлеткам, ма- 
лодшая -- дзіцём. Малодшы брат 
Уладзімер служыў у войску, пасьля 
вайны быў высланы ў лягер у СССР, 
дзе й загінуў. 

Мікола хадзіў у першую беларускую 
школу, шасьцігодку, што была адкрыта 
ў Латвіі ў 1921 годзе. Пайшоў адразу ў 
другую клясу, бо меў падрыхтоўку 
дома, і шостую клясу скончыў у 1926 
годзе. Далей вучыўся ў Беларускай 
гімназіі ў Дзьвінску. Тут жыў у 
інтэрнаце, куды ўдалося перасяліць 1 
брата (маці працавала ў інтэрнацкай 
кухні і мела пры інтэрнаце асобную 
кватэру). Гімназія была чатырохгадо- 
вая. У гімназіі, быўшы ў 4-й клясе, за 
тры месяцы да экзаменаў, латышская 
палітахранка арыштавала Міколу і 
іншых гімназістых. Судзілі цэлую гру- 
пу вучняй (у 1926 г.). Латышы прышы- 
лі падсудным камунізм за тое, што яны 
змагаліся за Латгалію як частку Бела- 
русі. Усім далі па пяць гадоў турмы. 
Мікола быў суджаны як кіраўнік (ён 
прыняў на сябе віну з тым, што, можа, 
не зачыняць гімназію). У турме адсе- 
дзеў чатыры гады: 1926-1930. Усё-ж 
гімназію зачынілі ў 1932 годзе. (Пры 
прэзыдэнце Ульманісе закрылі ўсе 
беларускія школы і арганізацыі.) 

Пасьля турмы пачаў працаваць на 
жыцьцё. Спачатку быў пісарам у 
Дзьвінскай гарадзкой управе, пакуль 
не даведаліся, што быў суджаны і ся- 
дзеў у турме. Звольнілі з працы. Агу- 
лам, удзельнічаў у беларускім грамадз- 
кім жыцьці, у беларускай самадзей- 
насьці (спэнічных пастаноўках). Арга- 
нізаваў моладзь. Езьдзіў па вёсках і 
праводзіў беларускую работу, асабліва 
ў часе перапісу 1932 году. З дапамогаю 
настаўніка Міколы Барткевіча (які сам 
ня мог быць рэдактарам, бо не дазваля- 


лі) выдаваў месячную газэту «Школь- 


ная Праца». Газэта праіснавала каля 
году. Зачынена латышамі. Усё рабіла- 
ся з дапамогаю Канстантына Езавітава 
і Сяргея Сахарава (дырэктар гімназіі). 
Да прыходу Саветаў больш нічога 
зрабіць не ўдалося. 

Пад Саветамі жыў амаль паўлегаль- 
на. Праводзіліся арышты. Бальшыня 
беларускіх дзеячоў хавалася. 

З прыходам немцаў беларускае 
жыцьцё пачалося ізноў. Паўстала Бела- 
рускае Нацыянальнае Аб'еднаньне. 
Рабілі, што маглі --- адкрыта, ня так як 
пры Саветах. Мікола працаваў на чы- 
гунцы інструктарам. Гэта давала маг- 
чымасьць дапамагчы аднаму-другому 
беларусу паехаць кудысь, перавезьці 
нешта цягніком для беларускае справы. 
Эвакуаваўся ў Нямеччыну ў 1944 годзе, 

У Нямеччыне, пасьля вайны, ста- 
раўся арганізаваць беларусаў. Зь 
Вітаўтам Тумашам і Сьвятаславам 
Каўшом зарганізавалі Беларускі Дапа- 
маговы Камітэт на Ангельскую Зону. 
Мікола быў старшынём гэтага камітэ- 
ту. Заняўся адначасна зборам белару- 

(Працяг на 8-й ст.) 


“1 6661 х1яеяе) сср Ф ЭдаўіЯч 


БЕЛАРУС Лё 422 Сакавік 1995 г. 


ЗОСТН КІУЎЕЕК Т КАЎЕІ, ЎЕКУІСЕ 
95 МАІМ ТЕЕЕТ, ЗОСТН КІЎЕК, М] 08882- 
ТЕІ..: (908) 254-1783 РАХ: (908) 254-5212 


Мы маем беспасрэдную дамоўленасьць з усімі паветранымі лініямі 
сьвету, асабліва прыязныя з эўрапейскімі лініямі. Таму мы гаранту- 
ем Вам самыя танныя цэны на любыя рэйсы. 


У нас камп'ютарнае рэзарваваньне і афармленьне білетаў на месцы 


-- у нашым офісе. 


Мы арганізуем адпачынковыя праграмы ў Злучаных Штатах, у Мэк- 
сыцы, на Караібскіх астравох і ў Эўропе. 


Мы адправім Вас у акіянскія круізы. 
Мы афармляем візы, эміграцыйныя справы, даверанасьці, аплату па- 


даткаў, робім пераклады. 


Мы перасылаем пасылкі ў Беларусь і іншыя краіны, страхуем іх пера- 
сыйку, гарантуем іх атрыманьне, уручаем іх на рукі Вашых адраса- 


таў. 


Ліст у Рэдакцыю 


ШТО БЫЛО СКАЗАНА НА 
ЗЬЕЗЬДЗЕ БЕЛАРУСАЎ 
СЬВЕТУ 


Ветліва прашу надрукаваць у «Бела- 
русе» папраўку да артыкулу «Пётр 
Краўчанка ў абароне мовы» («Бела- 
рус» 7Ф 421) наступнага зьместу: 

На 1-м зьезьдзе беларусаў сьвету я 
не казала, як цытуе мяне сп. П. Краў- 
чанка: «Ці многа мы хочам? Толькі ад- 
наго --- захавайце нашу родную мову». 

У маім выступленьні на 1-м зьезьдзе 
беларусаў сьвету, бязумоўна, гутарка 
была й пра захаваньне беларускай 
мовы, але правадной думкай мае пра- 
мовы былі словы: 

«...Мы хочам Беларускае Народнае 
Рэспублікі абвешчанае Актам 25 
Сакавіка, што значыць: мы хочам поў- 
нае дзяржаўнае незалежнасьці Белару- 
сі. Мы ня хочам ніякае “фінляндыза- 
цыі”, аб якой сяньня часта гаворыцца, а 


г якая, дарэчы, абразьлівая і для самой 


Фінляндыі. Ніводзін шануючы сябе н А 
род не народзіцца. на абрэз кі незалех:Ў 
насьці, не пагодзімся на іх і. мы!» 


Вось як «многа мы хочам», сё.. 


Краўчанка. а 
Раіса Жук-Грышкевіч 





АБВЕСТКА 
ПРАПАНУЕМ ІНФАРМАЦЫЮ І ІНШАЕ! 


Шаноўнае спадарства! 

інфармацыйнае агенцтва навукова- 
вытворчай кампаніі «Тэхналогія» пра- 
пануе Вам раз на тыдзень дасылку 
свайго інфармацыйнага бюлетэню на 
беларускай альбо на ангельскай мове. 

Чатыры разы на месяц Вы зможаце 
атрымоўваць цікавую, разнастайную, 
апэратыўную і эксклюзыўную інфарма- 
цыю аб важнейшых падзеях у палітыцы, 
эканоміцы, грамадзкім і рэлігійным 
жыцьці Беларусі напярэдадні вельмі 
важных для лёсу нашай краіны выбараў 
у парлямант. Кошт трох-месячнага 
інрармацыйнага блёку з улікам пера- 
сылкі 535. Заключаецца адпаведная 
дамова. 

Нашыя экспэрты і спэцыялісты мо- 
гуць падрыхтаваць матар'ялы, каторыя 
патрэбны толькі Вам. У гэтым разе 
кошт працы абмаўляецца асобна, згод- 
на зь яе складанасьцю і памерамі. 

Мы таксама гатовыя дасылаць для 
Вас найбольш цікавыя і папулярныя 
беларускія газэты, кнігі, часапісы. 


Ялянта Буцько 
уласьніца 





Адкрыты ліст 


ПРЭМ'ЕР-МІНІСТРУ РБ 
МІХАІЛУ ЧЫГІРУ 
МІНІСТРУ СУВЯЗІ РБ 





Паважаныя Спадары! 


Зь менскіх паштамтаў разыходзяцца 
ўва ўсе канцы сьвету лісты, на якіх 
пячаткі гавораць аб тым, чаго ўжо 
няма ад сьнежня 1991 году -- няма 
больш ані СССР, ані ягонага гэрбу -- 
сярпа з молатам. Тымчасам гэтымі 
мёртвымі атрыбутамі ўсё яшчэ кары- 
стаецца беларуская пошта. Практыка 
гэтая была-б сьмешнай, калі-б ня была 
шкоднае. Рэч у тым, што пра Беларусь 
у сьвеце ведаюць вельмі мала, а калі і 
ведам» зь. дык, пад уплыкам дэзынфар- 
мацыі, глядзяць на Беларусь як на 


правінцыю Расеі, сатэліт Масквы. Гэт- 
кае бачаньне Беларусі заходнімі публі- 


цыстамі, палітыкамі і бізнэсмэнамі 
ўплывае адмоўна на шанцы рэспублікі 
ў пашыраньні культурных і дзелавых 
кантактаў з вонкавым сьветам. Хто 
хоча наладжваць сувязі з правінцыяй? 

Мы разумеем, што беларускаму ўра- 
ду даводзіцца цяжка зь бюджэтам, на 
ўсё нестае сродкаў. Таму прапануем 
абвясьціць збор грошай на пячаткі для 
Беларускае пошты сярод беларускіх 
суродзічаў на Захадзе. Нашы людзі 
шчодрыя, скінуцца на добрую справу. 
Просім толькі падаць нам адрас 1 нумар 
банкавага конта, на якое перасылаць 
ахвяраваньні. 

З найлепшымі пажаданьнямі 1 паша- 
най - 

Газэта «Беларус» 


СЬВ. ПАМ. М. ПАНЬКОЎ 


(Заканчэньне зь 7-й ст.) 


скае бібліяграфіі - зьбіраў усё, што 
выходзіла на эміграцыі пасьля Другой 
сусьветнай вайны. Супрацоўнічаў з га- 
зэтай «Бацькаўшчына», часапісам «На- 
перад!», палемізаваў з «зарубеж- 
нікамі», лічыў сябе «крывічом». 

У 1948 годзе быў прыняты ў Раду 
БНР. Удзельнічаў ува ўсіх паседжань- 
нях таго часу, трымаў ад імя Рады су- 
вязь з Прыбалтыкай. 

Прыехаў у ЗША зь сям'ёй 6 чэрвеня 
1951 году. Жонка, Марыя Панькова 
(21.УП.1904 -- 15.ІХ.1991), крыху піса- 
ла пад псэўдонімам Ніна Змагарка. 
Жыў увесь час у Нью-Ёрку. 

Васіль Шчэцька 


Разьвітальнае слова 

(Прамова сп. Васіля Шчэцькі, па-ан- 
гельску, перад труною ў пахавальным 
бюро 10.І.1995) 

Дарагія сям'я і прыяцелі! 

Сяньня мы праводзім апошні раз 


о 


бацьку, дзеда і прыяцеля ў вечнае 


жыцьцё. Мы ня можам акрэсьліць веч- 
насьці, але верым, што гэта -- лепшы 
сьвет. 

Гляньма коратка, што Мікола марыў 
стварыць у сваім жыцьці і што яму 
ўдалося зрэалізаваць. Як я яго ведаў, 
дык ён быў беларускім патрыётам у 
першую чаргу. І ён прабаваў стварыць 
нешта значнае для Белрусі. Ад канца 
Другой сусьветнай вайны, апрача 
актыўнага ўдзелу ў беларускіх аргані- 
зацыях, ён пасьвяціў сябе зь вялікім па- 
рывам справе збору беларускіх 
публікацыяў пісаных нашымі эмігран- 
тамі. Аддаў таксама шмат часу навуко- 
вым пошукам, як і выданьню ім самым 
некаторых рэчаў. І ён запраўды меў 
посьпех. Ён быў настолькі ўцягнуты ў 
сваю работу, што нават ня дбаў пра 
сваю асобу. 

Але ён быў шчасьлівы, што змог па- 
кінуць Беларусі 1 яе дзецям іскру гісто- 
рыі таго, як беларускія эмігранты, вы- 
гнанцы з камуністычнае БССР, песьці- 
лі родную мову, літаратуру, белару- 
скую культуру, беларускую спадчыну. 

Вечная памяць. 


У нядзелю 19 лютага 1995 г., пасьля хваробы, перадчасна памёр 


СЬВ. ПАМ. РЫЧАРД КЛІНЦЭВІЧ 


Нарадзіўся 14.11.1947 г. у Нямеччыне, памёр у Вудгавэне ў Нью-Ёрку. 
Настаяцель а. Ігумен Грэгоры, а. Дыякан Майкл і прыхаджане царк- 
вы сьв. Кірылы Тураўскага ў Рычманд-Гіле ў Нью-Ерку перасылаюць 


свае спачуваньні маці 


нябожчыка сп-ні 


Полі Клінцэвіч і 


сястры Ларысе. Пахаваны 22 лютага 1995 г. на беларускіх могілках 
у Іст-Брансьвіку ў штаце Нью-Джэрзі. 


Вечная памяць. 





ПЛЁТКА ПРА АМЭРЫКАНСКІЯ 
КАНСЭРВЫ ДЛЯ БЕЛАРУСІ 


«Народная газета» (24.П.95) зьмя- 
сьціла запярэчаньне плётцы пра «атру- 
чаныя» кансэрвы дзіцячае ежы, атры- 
маныя праз амэрыканскую дабрачын- 
ную арганізацыю Сіты Гоўп Інтэрна- 
шэнал. Плётка была пушчаная нейкай 
прыватнай газэтай у Барысаве, падхо- 
пленая агенцтвам БелаПАН : надрука- 
ваная некаторымі рэспубліканскімі 
газэтамі. Рэспубліканскі цэнтр гігіены 1 
эпідэміялёгіі правёў з кансэрвамі да- 


сьледаваньні, якія паказалі на беспад- 
стаўнасьць плёткі, і Міністар па над- 
звычайных сытуацыях і абароне на- 
сельніцтва ад наступстваў чарнобыль- 
скай катастрофы Іван Кенік змушаны 
быў склікаць прэсканфэрэнцыю, каб 
запярэчыць плётцы ды выбачыцца пе- 
рад амэрыканскімі сябрамі Беларусі за 
дапушчаную дэзынфармацыю. 

На жаль, плётка пра «атручаную» 
ежу трапіла (з камэнтаром ад рэдакцыі 
і на старонкі выдаванага ў ЗША «Бела- 
рускага Дайджэсту» (е 3, сакавік 
1995). 





НА ВЫДАВЕЦКІ ФОНД 

«БЕЛАРУСА» 

Прыслана беспасярэдня ў Рэдакцыю: 
Праф. Лёхэр ам. д. 32; 
Н. 1 Л. Чупракоў 30 
М. і Б. Махнач 100 
А. Чарнэцкая 100 
Я. Крэсла 25 
Я. Юхнавец 20 
Ю. Касьцюкевіч 30 
В. Шчэцька 35 
Б. 1 Т. Богдан 50 
М. і В. Сьнежка 100 
З. Левіт 25 
А. Хрэноўскі 50 
Ю. Наумчык 30 





Больш падрабязную інфармацыю 
можна атрымаць па тэлефонах у 
Менску: 


(0172) 21-77-40 
(0172) 27-19-40 
факс: (0172) 21-77-40 


Адрас: 220007 Менск 
вул. Магілёўская, 43 
Кампанія «Тэхналогія» 
Беларусь 


З павагаю, 
Вацлаў Багдановіч 
прэзыдэнт кампаніі «Тэхналогія» 


Н. Кудасава 30 
М. Рагалевіч 30 
5ош8 Віует Ттауеі 5егуісе 100 
Л. Бандзік 30 


М. Яськевіч 


НА ВЫДАВЕЦКІ ФОНД БІНіМ 


Ф. і В. Бартуль ам.д. 1000 
Каталёг выданьняў Беларускага Інстыту- 
ту Навукі і Мастацтва за пэрыяд 1951-95 гг. 
можна дастаць, пішучы на адрас: ВІМіМ, 230 
Эргіпайед Ауе., Виіпепіога, М.) 07070, 0.5.А. 





Просьба да чытачоў і ахвярадаўцаў 


У СПРАВЕ РАЗЬЛІКУ ЗА ГАЗЭТУ 


Асобы, што дастаюць газэту ад на- 
шага прадстаўніка сп. Браніслава 
Даніловіча, павінны зь ім і 
разьлічвацца, выпісваючы чэк на яго- 
нае імя і перасылаючы на ягоны адрас: 

В. Рапііоуіср 

303 Нохгага 5. 

Меу Вгпазчіск, М.). 08901 





